

L-HAJJA f'Għawdex

Ġunju/Lulju 2001

Nru. 830

GAO 150397
Din ir-rivista giet
mogħtija minn
Mons. J. Debrincat
1-1-11





"Rgħajja skond qalbi"

Nifirħu b'sitt saċerdoti ġodda

MARTIN'S DINER

**Mgarr Road, Nadur,
(In front of the football ground)**


Tel: 558974



CALIFORNIA RESTAURANT

Gorg Borg Oliver Street, Victoria, Gozo.

Tel: 556234



GOZO


FURNITURE & PLASTIC COVERS

19, Main Gate Street, Victoria, Gozo. Tel: 556824 (by the Bus Terminus)
St. Lukes Square, G'Mangia, Malta. Tel: 233029 (in front of St. Lukes Hospital)
Factory: St. John Street, Nadur, Gozo. Tel: 556053, 556361 Fax: 553720.

f' din il-ħarġa

- Editorjal • 3
- Il-Hajja fid-Djoċesi • 4
- X'gara dan l-aħħar • 6
- Għawdex 300 sena ilu – Bandu
għall-hatra ta' hażżien tal-qamh • 9
- Id-Dinja ta' Ċikku l-Għawdx • 10
- L-Intervista -
- Is-Seminarju • 12
- Kliem il-Papa jitnaqqax f'qalbna • 16
- Kif tiffirma l-qalb tar-Raġħaj • 18
- Poeżija - Mhux f'hobbu biss • 20
- Bookmark • 21
- Tifsir fuq it-tagħlim
- tat-Twemmin Nisrani (1) • 24
- Id-Devozzjoni lejn il-Madonna • 28
- Mill-Knisja fid-Dinja • 29
- Drawwiet Missirijietna –
- Twemmin Fieragh
ta' l-Għawdxin (2) • 30
- Wirt Gżiritna –
- Il-Mużew tal-Folklor (3) • 34
- Il-Hsara mix-xemx • 38
- Għawdex Sportiv • 40
- Kurzitajiet minn madwar id-dinja • 42

Qaddisin Maltin u Maltin Qaddisin



Għadna kemm fraħna meta l-Qdusija Tiegħu l-Papa Ġwanni Pawlu II ġie fostna u ddikjara beati tliet qaddisin Maltin. Hadna gost kbir għax rajna li anki Malta tagħna fiċ-ċokon tagħha tat lill-Knisja beati godda biex jiġu meqjuma fuq l-artali. Tat ukoll lid-dinja tliet mudelli ta' hajja qaddisa.

Reġa' wasal ukoll l-istaġun tal-festi titolari. Dan hu staġun li jorbotna bil-ferħ mal-qaddisin kbar li l-poplu tagħna għażilhom biex ikunu mudelli għall-poplu tagħna. Izda nistaqsu: Kemm sa jkun jiswa dan kollu biex ikollna iktar Maltin qaddisin?

Il-festi titolari f'għieħ il-qaddisin għandhom iqanqluna lkoll biex infittxu iktar bil-herqa t-triq tal-qdusija. Suppost il-festa titolari tkun imfassla u programmata kollha kemm hi madwar iċ-ċelebrazzjonijiet liturġiċi, b'mod speċjali l-Quddiesa Pontifikali ta' filgħodu u l-Purċissjoni filgħaxija. Hekk ukoll dak kollu li hu profan, bħal baned, hruq tan-nar, armar, marċijiet, eċċ., mhux biss m'għandu jtellexxejn mill-ispirtu reliġjuż, imma għandu jsaħħu u jagħti sens ta' ferħ f'għieħ il-qaddisin li nkunu nfakkr.

Biex isir dan neħtieġu iktar Maltin qaddisin li jkunu l-melħ tas-soċjetà tagħna. Hemm bżonn li fil-kumitati li jorganizzaw il-festi jkollna iktar spirtu reliġjuż. Hemm bżonn li l-poplu tagħna japprezza iktar il-valuri nsara anki meta jkun jiċċelebra trijonfalment il-festi.

It-tliet beati godda Maltin joffrulna sfida ġdida biex insaħħu l-valuri nsara li tant animaw il-hajja Maltija b'rabtiet intimi mal-Knisja ta' Kristu. Jalla jkollna iktar Maltin bħal Dun Ġorg Preca, Adeodata Pisani u Nazju Falzon.

EDITORJAL

IL-HAJJA f'Għawdex

Imwaqqfa Ġunju 1945
Harġa nru. 830

Mahruga mid-
Djoċesi ta' Għawdex

Amministrazzjoni:

Lumen Christi Media Centre

Triq Fortunato Mizzi,

Victoria - Għawdex VCT 111

Tel. 560496/7 Fax. 561860

e-mail: lumenchristi@waldonet.net.mt
homepage:

www.gozodirect.com/lumenchristi

Abbonament : Lm3 Sostenitur: Lm 5

Issettjata: Lumen Christi Media Centre

Stampata: "Gozo Press"

Għajnsielem, Għawdex

Din il-ħarġa nġalget għall-istampa
fl-15 ta' Ġunju 2001.

Il-fehmiet li jistqarru l-kittieba
m'humiex neċessarjament dawk
tal-Bord Editorjali.

Ritratt tal-Qoxra:

Is-Sitt Sacerdoti Godda Għawdxin
(ara l-intervista f'paġni 12-15)



Il-Hajja fid-Djoċesi

Seminarista Michael Galea



Kungress tax-Xirka ta' l-isem Imqaddes t' Alla

Nhar il-Hadd 29 t' April, fil-paroċċa ta' I - G h a s r i , Għawdex, sar l - g h e l u q tal-Kungress tax-Xirka ta' l-Isem imqaddes t' Alla li din is-sena kellu t-tema "*Infahhru lil Alla flimkien ma' Marija*". Il-programm

beda b' korteo bl-istatwa tar-Raghaj it-Tajjeb. Mal-wasla fil-Knisja sar diskors ta' merhba mill-kappillan Dun Ġuzepp Cini .

Mons. Isqof Nikol Ġ. Cauchi għamel id-diskors ta' l-eghluq u qal li t-tema magħzula għal dan il-Kungress, hi stedina għalina il-koll biex f' hajjitna jkollna l-istess sentimenti li kellha Marija.

Tifkira tal-Grizma ta' l-Isqof

Fil-knisja parrokkjali ta' Sannat , nhar il-Ġimgha 4 ta' Mejju, ġew imlaqqgħin it-tfal li għamlu l-Grizma ta' l-Isqof is-sena l-oħra. Wara li dawn l-istudenti hadu sehem f' velja ta' talb ireċitaw flimkien il-plegġ tal-Hajja Nisranija u ġew mgħotija ktejjeb ta' Patri Guido Schembri "*Is-Sagramenti f' Hajjitna*" bħala tifkira.

Tqassim tal-Bibbja lill-istudenti

Mons. Isqof iltaqa' ma' l-istudenti tal-form 2 ta'

l-iskola sekondarja Aġius De Soldanis. Saret Liturgija tal-Kelma bil-partecipazzjoni tal-kant mill-istudenti u wara l-Isqof kellimhom dwar l-importanza tal-qari tal-Kelma t' Alla. Wara ġiet mqassma kopja tat-Testment il-Ġdid lil dawn l-istudenti.

Il-Kappella tar-Raghaj it-Tajjeb, Victoria

Nhar il-Hadd, 6 ta' Mejju 2001, Mons. Isqof ċelebra Quddiesa fl-10.00 a.m. fil-kappella tar-Raghaj it-Tajjeb, Victoria. F'din l-okkażjoni ġie mfakkar l-20 sena mill-Konsagrazzjoni ta' l-istess knisja u kien hemm ukoll il-Grupp tad-Donaturi tad-Demm ta' l-istess ċentru li kien qed jiċcelebra l-ghaxar sena mit-twaqqif tiegħu.

Is-Song Festival Marjan

Nhar is-Sibt, 19 ta' Mejju 2001 fl-Oratorju Don Bosco nżamm Song Festival Marjan organizzat mil-Legġun ta' Marija f'Għawdex. Mons. Isqof kien preżenti u wassal il-messaġġ tiegħu lill-udjenza.

L-Oratorju ta' Dun Ġorġ Preca jsir f'Ta' Pinu



Il-Hadd, 20 ta' Mejju 2001, fis-Santwarju Ta' Pinu, ġie mtellgħa l-Oratorju dwar il-Beatu Dun Ġorġ Preca. Dan kien xogħol organizzat mis-Socjeta' tal-MUSEUM. Il-kliem ta' l-Oratorju huwa xogħol tal-Professor Oliver Friggieri u l-mużika tas-Surmast Charles Camilleri.

Pellegrinaġġ tal-Morda organizzat mill-Kavallieri ta' San Ġwann

Is-Sibt, 26 ta' Mejju 2001, għal sena oħra konsekuttiva, il-Kavallieri ta' San Ġwann organizzaw pellegrinaġġ tal-morda u l-anzjani għas-Santwarju Ta' Pinu. Ġiet iċcelebrata Quddiesa minn Monsinjur Isqof li fiha wassal il-messaġġ tiegħu. Wara l-Quddiesa, l-morda ġew mehudin dawra ma' Għawdex.

Iż-żjara tal-Papa u l-Għawdxin



Il-ġurnata ta' l-Erbgħa, 9 ta' Mejju 2001 kienet wahda memorabbli għall-Għawdxin kollha b'mod speċjali għas-soċċi tal-M.U.S.E.U.M. li kienu ferhana li l-fundatur tagħhom Dun Ġoġ Preca ġie mgħolli għall-ġid ta' l-artali flimkien ma' żewġ beati ohra; il-kjeriku Nazju Falzon u Suor Adeodata Pisani. Kienu eluf dawk l-Għawdxin, kbar u żgħar illi qasmu lejn Malta filgħodu kmieni fuq il-vapuri tal-*"Gozo Channel"*, liema kumpanija ġentilment offriet is-servizzi tagħha. Fost dawn kien hemm madwar 150 saċerdot Għawdxin li hadu sehem fil-konċelebrazzjoni mmexxija mill-Qdusija Tiegħu l-Papa Ġwanni Pawlu II. Mons. Isqof barra milli ha sehem fil-funzjoni tal-beatifikazzjoni kien prezenti wkoll fil-laqgħa li l-Papa kellu mal-membri tal-M.U.S.E.U.M. fis-sede tagħhom, il-Blata l-Bajda u sellem ukoll lill-Papa fl-ajruport wara l-wasla tiegħu mis-Sirja u qabel it-tluq tiegħu lejn Ruma.





Twaqqif ta' Koperattiva

Nhar il-Hadd 29 ta' April fis-sala tal-Farm Sperimentali tal-Gvern fix-Xewkija twaqqfet uffiċjalment il-Koperattiva Ghawdxija Produtturi tat-Tjur Limitata. L-iskop li għalih twaqqfet din il-koperattiva hu li ggħib flimkien il-parti l-kbira tal-produtturi tat-tjur gewwa Ghawdex taht saqaf wiehed. Dan sar minhabba l-kompetizzjoni qawwija minn produtturi f'Malta kif ukoll barra minn Malta giegħel lill-produtturi Ghawdxin li jwaqqfu din il-Koperattiva. Il-koperattiva tixtieq iggħib eil quddiem din l-industrija li dejjem qiegħda tikber maż-żmien kif ukoll biex tilqa' għall-isfidi godda ta' kompetizzjoni, riċerka, modi godda ta' proċessar u bis-shubija eventwali tal-gzejjer Maltin fl-Unjoni Ewropea. Skop iehor hu illi jitjjebu l-livelli iġenetiċi u sanitarji biex il-prodott jasal fl-aħjar kundizzjoni u tjubija għand il-konsumatur. Il-koperattiva hija missieħba fil-MAL, il-Malta Agriculture Lobby.



Inawgurazzjoni

Il-Ġimgħa 20 ta' April, l-Onor. Giovanna Debono, Ministru għal Ghawdex inawgurat erba' kliniċi godda fid-Dipartiment ta' l-Outpatients fl-Isptar Ġenerali ta' Ghawdex. Ix-xogħol inawgurat kien jikkonsisti fi tkabbir, bini u attrezzar ta' kliniċi. F'diskors ta' l-okkażjoni l-Ministru irreferiet għall-impenn kontinwu min-naħa tal-Ministeru tagħha illi matul din l-aħħar sena wettaq diversi inizjattivi fil-qasam tas-saħħa għal Ghawdex. Preżenti għall-okkażjoni kien hemm ukoll is-Sur John Cremona (Direttur *Customer Services*), Dr. Anthony Livori (Superintendent Sptar Ġenerali t'Ghawdex) u Prof. Maurice Cauchi (*Chairman, Hospital Management Committee*).


Minn Gotland

Persuni li jipprattikaw xi snajja' u membri tal-Kamra tal-Kummerċ ta' Ghawdex hadu sehem f'wirja dwar is-snajja' Ghawdxin imtella' bejn it-13 u t-18 ta' Marzu ġewwa Gotland Art Museum. Din il-wirja ngħatat prominenza mill-mezzi ta' komunikazzjoni Svedizi kif ukoll is-Seminar li sar f'din l-okkażjoni. Is-seminar tkellem dwar kif affarijiet ta' kultura, storja u tradizzjonijiet jistgħu jiġu preservati. Kien mezz ukoll ta' tlaqqiġ ta' kulturi u tradizzjonijiet differenti u taqsim ta' esperjenzi. Fir-ritratt jidhru l-membri li hadu sehem fis-Seminar.



Jum iż-Żebbuġ

Għat-tielet sena konsekuttiva, il-Kunsill Lokali taż-Żebbuġ hejja program ta' attivitajiet biex ifakkar dan il-Jum. Ġew organizzati kompetizzjonijiet sportive, żjarat lill-anzjani, laqgħa soċjali, żjarat lill-anzjani, laqgħa soċjali għal dawg kollha li jahdmu fil-volontarjat kif ukoll ċerimonja tat-tberik ta' l-annimali. Fil-knisja arċipretali l-arċipriet Noel Saliba mexxa quddiesa ta' radd il-hajr. Iċ-ċelebrazzjonijiet laħqu l-qofol tagħhom b'serata ta' tifkira u premjazzjoni. Waqt din is-serata l-Banda Santa Marija daqet diversi siltiet mużikali. Il-prezentazzjoni tal-Premju Żebbuġi saret mis-Sindku Harry Debono lil Ganni Tabone, superjur tas-Soċjeta' tal-Museum fiż-Żebbuġ.



Vizita f'Cicciano

Grupp ta' madwar mitt ruh mil-lokalita' tan-Nadur żaru Cicciano bejn l-1 u s-6 ta' Mejju. Matul din iż-żjara, organizzata mill-Kunsill Lokali tan-Nadur, il-grupp żar Ruma, Pompei, Napoli, Casserta u Cicciano fost l-ohrajn. F'Cicciano sar l-iffirmar tal-ġemellaġ bejn iż-żewġ kunsilli lokali mis-Sindku tan-Nadur Dr. Chris Said u mis-Sindku ta' Cicciano Dr. Rosario Castoria. Iċ-Ċentru tal-Comune ta' Cicciano ġie msemmi *Centro Sociale Nadur*.

It-tfal tal-Qala f'Salina

Permezz ta' l-iffirmar ta' ftehim bejn il-Kunsill Lokali tal-Qala u dak ta' Santa Marina Salina, gżira fit-tramuntana ta' Sqallija, grupp ta' tfal mis-sitt sena ta' l-iskola Primarja President Anton Buttigieg tal-Qala marru f'din il-gżira bejn it-8 u l-15 ta' Ġunju. It-tfal kienu akkumpanjati mis-Sindku tal-Qala Paul Buttigieg, mill-Kap ta' l-iskola Ms. Maria Carmela Formosa u mill-għalliem tat-tfal Lelio Spiteri fost l-ohrajn. It-tfal ittiedu f'hafna postijiet sbieħ, fosthom il-gzejjer ta' Lipari, Vulcano, Stromboli u Panarea. It-tfal inghataw akkoljenza kbira mis-Sindku tal-Comune ta' Santa Marina Salina Dott. Riccardo Gullo u mill-membri l-ohra tal-Comune. Apparti din iż-żjara, il-kunsill lokali diġa' beda t-tfejjiġiet biex fix-xahar ta' Settembru grupp ġmielu ta' Qalin li jkun jinkludi fih il-banda tal-lokal *Ite ad Joseph*, izuru din il-gżira bhala parti mill-istess ftehim ta' ġemellaġ.

Qala.com.mt

Dan huwa l-isem ta' website ġdid li l-Hadd 3 ta' Ġunju, 2001 fl-okkażjoni ta' Jum il-Qala, il-Kunsill Lokali Qala inawgura. Fid-diskors ta' l-okkażjoni, is-sindku Paul Buttigieg fahħar il-hidma mwettqa mis-sotto kumitat li hadem fuq dan ix-xogħol u fisser li l-inawgurazzjoni ta' website simili huwa mportanti hafna għar-residenti Qalin, speċjalment għal hafna emigranti ta' dan ir-rahhal.



Mitt Sena

Maria Pisani, xebba min-Nadur nhar il-Hadd 27 ta' Mejju għalqet mitt sena. Għadha tgħix fid-dar tagħha. Toqgħod magħha zijitha, Emanuela Sammut. Maria, għalkemm ma tohroġx mid-dar, għadha tagħmel kolloxx hi, anke t-tisjir. Fi tfulitha Maria kienet taħdem fir-raba'. Minn għaxart itfal li kienu, għad baqa' xebba ohra hajja, Pawla ta' 92 sena. Is-Sibt 26 ta' Mejju, Mons. Isqof Nikol Cauchi ċelebra quddiesa fid-dar ta' l-anzjana. Kien hemm prezenti wkoll fost l-ohrajn il-Prim Ministru.

Jum il-Premjazzjoni

Il-Hamis 10 ta' Mejju, l-Iskola tal-Mużika f'Ta' Sannat organizzat Jum il-Premjazzjoni fis-sala ta' l-esebizzjonijiet ġewwa l-Ministeru għal Ghawdex. Preżenti għaċ-ċerimonja kien hemm l-ispeaker tal-Kamra tad-Deputati Anton Tabone, il-Ministru għal Ghawdex, Ms Joyce Pullicino direttur ta' l-Edukazzjoni għall-Adulti u s-Sur Michael Cassar Assistant Direttur għall-iskejjel Ghawdxin. Fil-programm indaqqu diversi siltiet fuq il-kitarra, il-vjolin u l-pjanu minn studenti li kisbu marki sodisfaċenti fl-eżamijiet annwali. Iċ-ċertifikati u l-premijiet tqassmu mill-Ministru għal Ghawdex. Fir-ritratt tidher ukoll Ms Frendo, il-kap ta' l-iskola.

Premijiet tal-Karnival

L-Onor. Giovanna Debono, Ministru għal Ghawdex, il-Ġimgħa 20 ta' April qassmet il-premijiet b'konnessjoni mal-kompetizzjonijiet diversi organizzati matul il-jiem tal-Karnival 2001. Din is-sena seba' kumpaniji differenti pparteċipaw fil-kompetizzjonijiet taż-żfin u kostum ta' l-adulti, hamsa f'tat-tfal, tmien baned, tnejn għall-kompetizzjoni tal-maskri grotteski u tliet karrijiet trijonfali. Ipparteċipaw ukoll erbatax-il skola u disgħa għall-kompetizzjoni tal-kostumi individwali. Il-Ministeru għal Ghawdex ikkontribwixxa Lm12,989 lill-kumpaniji u skejjel parteċipanti.



Prezentazzjoni ta' Kotba

It-tmien donazzjoni ta' kotba lis-Seminarju tal-Qalb ta' Ġesu' t'Ghawdex saret minn Dr. Raymond C. Xerri, il-Fundatur tal-Fergha Ghawdxija tal-Fondazzjoni Ekoloġika Maltija, l-ECO. Id-donazzjoni, li saret fil-11 ta' Mejju, tikkonsisti f'mitt ktieb u numru konsiderevoli ta' posters edukattivi li jittrattaw temi varji u li ser jintużaw fil-klassijiet kollha u l-libreriji tas-Seminarju. Rev. M. Magro, is-Surmast il-ġdid tas-Seminarju tal-Qalb ta' Ġesu' rċieva din id-donazzjoni u ringrazzja lil Dr. Xerri ta' din l-inizzjattiva annwali.

Laqgħa ma' l-Isqof t'Ghawdex

Dr. Ray Xerri mill-Moviment Iva Malta fl-Ewropa mexxa delegazzjoni mill-fergha Ghawdxija għand l-Isqof ta' Ghawdex l-Eċċ. Tiegħu Mons. Nikol Cauchi t-Tnejn 23 ta' April. Preżenti għal-laqgħa kien hemm ukoll l-Avukat Aaron Attard Hili, l-Uffiċjal għar-Relazzjonijiet Pubbliċi. L-Isqof Cauchi kien akkumpanjat mill-Assistent Personali tiegħu Dun Anton Refalo. Il-laqgħa saret fil-Kurja ta' l-Isqof fil-belt Victoria. Fil-laqgħa ġew diskussi diversi temi fosthom l-għanjet tal-Fergha Ghawdxija Iva, il-pjan ta' hidma 2001 - 2002 tal-Moviment, il-knisja lokali u universali u l-Unjoni Ewropea. It-Tlieta 24 ta' April l-istess moviment iltaqa' ma' l-istudenti fil-Kumpless Sir Mikelaġ Refalo. Laqgħa oħra saret mal-Kunsill Lokali ta' Victoria, fejn ġew diskussi fost l-oħrajn it-traffiku u l-ambjent tal-Belt Kapitali. Fl-10 ta' Ġunju, l-istess moviment iltaqa' ma' delegazzjoni mill-Fondazzjoni OASI.

Jum Sportiv

Il-Hamis 31 ta' Mejju nżamm dan l-avveniment sportiv fil-Gozo Stadium. Hadu sehem hmistax-il skola primarja. It-tfal hadu sehem f'diversi logħob kompetittiv. Il-premijiet f'forma ta' midalji tqassmu mis-Sur Michael Cassar l-Assistent Direttur ta' l-Edukazzjoni għal Ghawdex.


Eżebizzjoni ta' Arti

L-iskola ta' l-Arti ta' Ghajnsielem bħal kull sena organizzat wirja annwali ta' xogħlijiet li saru fl-iskola matul is-sena li għaddiet. L-inawgurazzjoni tal-wirja li nżammet fis-Sala ta' l-Esebizzjonijiet fil-Ministeru għal Ghawdex seħhet fl-24 ta' Mejju mill-Ministru għal Ghawdex. Il-Ministru għamlet messagg qasir ta' l-okkażjoni. Preżenti fost l-oħrajn kien hemm il-Kap ta' l-Iskola ta' l-Arti, Joseph Buttigieg.



Premju Lawrenzjan

Għas-seba' sena konsekuttiva l-Kunsill Lokali San Lawrenz organizza l-premju Annweali tal-Premju San Lawrenz li jingħata lil dik l-għaqda li fuq bażi Nazzjonali tkun spikkat fil-hidma tagħha qalb il-persuni bi bżonnijiet speċjal. Il-prezentazzjoni saret mis-sindku ta' San Lawrenz Noel Formosa waqt serata mtella' apposta fil-pjazza ewlenija tar-raħal ta' San Lawrenz is-Sibt 2 ta' Ġunju. Il-premju ngħata lill-Prof. Giovanni Pace Chairman tal-Għaqda Hbieb tal-Morda u l-Anzjani, rebbieħa tal-Premju San Lawrenz 2001.



Arkivju Nazzjonali Ghawdex

Ghawdex 300 sena ilu



Ricerca ta'

Joseph Bezzina
©2001

Pagna mill-Arkivju Nazzjonali - 96

BANDU GHALL-HATRA TA' HAZZIEN TAL-QAMH

Il-sitta u disghin dokument li qeghdin nippublikaw f' din is-sensiela ta' pagni mill-Arkivju Nazzjonali ta' Ghawdex hu dwar Bandu għall-hatra tal-hazzien tal-qamh tliet mit sena ilu. Tinsab registrata taht id-data 4 ta' Ġunju 1701, fid-disa' volum ta' l-Acta ta' l-Universitas ta' Ghawdex, l-enti amministrattiva tal-gżira fi żmien il-Kavallieri ta' San Ġwann (1530–1798), manetta (1700-1701), folju 15r (NAG, UG, Acta, 9/1700–1701, f. 15r).

Din hi transkrizzjoni tar-registrazzjoni:

Riferisce Vittorio Grech publico precone di quest'Università del Gozzo d'haver per ordine delli supranominati Sigori Giurati di essa Università buuato bando dei luoghi pubblici solite e consueti di detta Isola acciò chi vorrà servire di magazzino della dett'Università per un'anno comparischa nell'officio Giuratale per per tutto il giorno di Domenica primo venturo con le sue offerte et anche nominare li suoi pleggi per l'amministrazione del magazzino, unde...

Wiehed mill-ikbar dmirijiet ta' l-Universitas ta' Ghawdex kien li jipprovdu l-qamh għall-hobż lill-poplu kollu ta' Ghawdex. Għal dan il-ghan, l-Universitas kienet tahseb halli tixtri l-qamh mhux biss minn Ghawdex, iżda wkoll minn barra, speċjalment minn Sqallija. Il-qamh kien jiġi mahżun ġewwa żewġ fosos kbar fil-kwartier ta' San Ġwann fiċ-Ċittadella. Dawn il-fosos, li huma mbaqqna fil-blatt u li huma forma ta' qanpiena, għadhom hemm sal-lum. Tasal għalihom billi mill-Pjazza tal-Katidral tiehu triq li jisimha proprju triq il-Fosos. Il-bokka tal-fosos jinsabu sewwa taht ir-riħ tal-Kavallier ta' San Ġwann.

Vittorio Grech, il-precone jiġifieri l-banditur jew il-hâbbar tal-Bandi ta' l-Universitas, avża lil kulmin hu interessat li l-Universitas kienet qeghdha tfittex hazzien tal-qamh għal dawn il-fosos. It-thabbir tal-Bandu, ighidilna d-dokument, sar fil-postijiet tas-soltu. Wiehed minn dawn il-postijiet, u dan nafuh minn dokumenti oħra, kienet il-wesgha li kien hemm quddiem il-Knisja Matriċi ta' Ghawdex.

Min kien interessat jagħmilha ta' hazzien kellu l-Hadd ta' wara t-thabbir tal-Bandu jmur l-uffiċju ta' l-Universitas li, għal dan il-ghan, kien sejjer jinżamm miftuħ il-ġurnata kollha. L-interesat kellu jagħmel żewġ hwejjeġ.

L-ewwelnett kellu jitfa offerta ta' kemm lest li jaghti lill-Universitas għal kull salma qamh li tiġi mahżuna u wara mijugħa. Il-hazzien kien responsabbli wkoll mill-bejgħ tal-qamh mahżun. Iktar kemm tkun għolja l-offerta, iktar kienet taqla' l-Universitas, iżda inqas kien jaqla hu għax il-prezz tal-qamh kien kontrollat.

It-tieni, min jagħmel l-offerta kellu jqiegħed plegg b'garanzija li l-hlas miftiehem ikun onorat. Il-plegg jidher li seta' jkun anki fuq beni immobbli.

Minn dokument tal-15 ta' Ġunju, 1701, nafu li l-offerta hadha Pietro Seychel b'żewġ irbiegħi u għaxar habbiet is-salma. Seychel kien l-istess persuna li rebhet l-offerta s-sena ta' qabel u għalhekk bi plegg offra bhas-sena ta' qabel, iżda dan mhux speċifikat.

Il-hazzien magħżul kien jibda jaqdi dmiru mill-1 ta' Settembru ta' kull sena.

Abi. 4. Giugno 1701.
*In posto nel
 Riferisce Vittorio Grech publico precone di quest'Università del Gozzo d'haver per
 ordine delli sigori Giurati di essa Università buuato bando dei luoghi pubblici
 di detta Isola acciò chi vorrà servire di magazzino della dett'Università per un'anno
 comparischa nell'officio Giuratale per per tutto il giorno di Domenica primo
 venturo con le sue offerte et anche nominare li suoi pleggi per l'amministrazione
 del magazzino, unde...*



Il-Kulleġġ Vokazzjonali u Ghawdex

Diffiċli tkun kontra r-rigenerazzjoni tal-MCAST. Dal-Kulleġġ Vokazzjonali ilu s-snin jinhema (taht diversi Ministri); fl-ahhar wasalna: l-ewwel studenti jidhlu f'Ottubru.

Sfortunatament ghandi l-impressjoni li ma nghatatx biżżejjed attenzjoni lejn l-interessi speċifiċi tal-Ghawdexin, li gejjin mir-realta' differenti taghna li ma ghandu jmeriha hadd u li qatt ma tista' tispicċa totalment. U dal-proġett ilu jinkwetani ghax rari kien hemm post ghal xi Ghawdexi fid-diversi kumitati (u allura x'input seta' kien hemm?!)

Is-settur post-sekondarju statali fi gżiritna jikkonsisti prinċipalment miċ-Ċentru Sir Mikelanġ Refalo. Hawnhekk 'il fuq minn sitt mija, l-iktar bejn is-sittax u d-dsatax, jaghmlu korsijiet (f'varjeta' dejjem titwessa') li jwassluhom jew ghall-Universita' (u studji oghla ohra) jew direttament ghad-dinja tax-xoghol. Allura istituzzjoni unika f'pajjiżna.

It-twaqqif tal-Kulleġġ (b'kampus prinċipali f'Kordin) se joħolqilna taqlib negattiv sew ghal Ghawdex u l-Ghawdexin. Jidher li l-intenzjoni hi "sempliment" li - bla vuċi Ghawdexija - ikollna skrivan li jikkomunika d-deċiżjonijiet tad-diversi Istituti (fakultajiet) dwar x'korsijiet jifthu Ghawdex. Peress li l-Kumpless M.A. Refalo se jibqa' joffri (taht id-Diviżjoni ta' l-Edukazzjoni) il-korsijiet


tal-MATSEC, nara problemi logistiċi serji immedjati u futuri.

Nistghu allura nahsbu fil-possibilita' li Ghawdex jitwaqqaf xi tip ta' "Viċi Kulleġġ"? Alternativament iċ-Ċentru ghall-Istudji Avanzati Sir Mikelanġ Refalo jipprepara 'l-Ghawdexin awtonomament ghal eżamijiet u kwalifiki ċertifikati minn bordijiet lokali u barranin. Hekk jew hekk, in-National Vocational Qualifications (NVQs) issa jirrikjedu t-"timbru" tal-Kunsill li ghadu kif inholog ghal dal-qasam.

Każ ċar ta' bżonn ta' diskussjoni publika!

Inbieghu l-Kwiet u l-Mistrieħ

Waslulna xi ilmenti minn grupp ta' residenti tal-bajja tal-Qbajjar li jixtiequ jistaqsu lil min hu responsabbli mill-ordni pubblika f'Ghawdex ghaliex donnu jidher li ma jittiehdur passi biex f'din il-bajja u fl-inhawi qed jiġi permess ċertu storbu f'hinijiet li suppost huma ghall-mistrieħ. Mhux l-ewwel darba kitbulna, li dawn ir-residenti ċemplu lil min responsabbli u baqa ma sar xejn. Kif nistghu nippretendu li niġbdu aktar turisti u barranin biex jiġu jqattgħu mument ta' mistrieħ fostna jekk m'ahniex kapaċi inżommu ftit ordni biex il-prodott taghna li joffri serħan u mistrieħ inbieghuh tajjeb? Dan il-prodott rridu nibzghu ghalih. Kulhadd irid jagħti s-sehem tiegħu mill-kbir taż-żgħir!



Madwar il-Qolla l-Bajda

Ilment iehor li wasslulna r-residenti tal-Qbajjar huwa dwar l-istat xejn sabih li tinsab fih l-area ta' hdejn il-Qolla l-Bajda, l-Qbajjar. Snin ilu kien inbeda xi xoghol biex tissebbah din iz-zona u ghal xi raguni waqaf kollox. Kien qed jinbena *boundary wall* biex tiġi kkonservata din iz-zona u donnu li waqaf ukoll ix-xoghol fuqu. Issa dan l-ahhar din iz-zona qed tintuza bhala *track* ghall-vetturi *off-road* tant li ġieli tara muturi u trakkijiet tqal jixxabtu ma l-istess Qolla l-Bajda. Imma xi stonku ghandna biex inkomplu naghmlu sreggi lill-ambjent taghna?

Mose' f'Ghawdex

Jiena ngħid għalija l-hdura fl-ghelieqi nhobbha u nitghaxxaq biha. Inhobbha fix-xitwa u wisq iżjed fis-Sajf basta din ma tkunx ta' detriment għall-saħhitna. Tinnutaw bhali kif Ghawdex tagħna qed ihaddar fis-Sajf ukoll? Dan mhux qed jigrigi għax qed tagħmel ix-xita imma għax hafna riedu jimitaw lil Mose' u habbtu fuq il-blata u beda hierieg l-ilma. U hierieg tafux! Dawn il-Mosejiet Ghawdxin, ma nafux jekk hux b'intervent divin jew politiku irnexxielhom ihaffru diversi bore-holes fl-ghelieqi tagħhom u l-ftit ilma li suppost qiegħed hemm għall-konsum domestiku tagħna l-Ghawdxin qed itellghuh u jagħmlu l-kummerc minnu biex ikabbru l-prodotti tagħhom. Peress li dan l-ilma l-bicċa l-kbira minnu huwa ilma li jidhol mill-bahar tagħna u jissaffa mill-melħ fuq medda ta' żmien mhux hazin, qed jigrigi li peress li qed intellghu kwantita' kbira fi żmien qasir qed neqirdu dan il-proċess u ma ndumux ma jkollna nixorbu ilma mielaħ jew naraw minn fejn ser insibu ftit ilma tajjeb għax-xorb. Kien hemm xi hadd ta' kuxjenza li pprova jiehu ftit passi imma xi hadd ikbar minnu waqqfu. Is-sinjal li ngħata kien, kompli haffru u kompli tellghu l-ilma, meta mbagħad ikun tard wisq naraw x'nagħmlu!

It-Terminal ta' l-Imgarr



Ahna favur dak kollu li jgħib 'l quddiem l-gżira tagħna. U naqblu ma kull proġett ta' fejda għalina l-Ghawdxin basta dan isir bi studju u jekk

jista jkun b'konsultazzjoni biex jiġu ukoll mismugħa x-xewqat ta' dawk li għalihom huma ndirizzati dawn il-proġetti. Dwar it-trasport bejn Malta u Ghawdex ngħiduha bla tlaqliq sar hafna titjib, saret qabza kbira fil-kwalita' speċjalment bil-vapuri l-godda. Issa jmiss il-bini tat-terminal tal-Imgarr imma fuq dan jeżistu opinjonijiet diversi kif jixdhu id-diversi pjanijiet li ġew proposti. Hemm min qed jibza għustament li dan il-bini ser jgħarraq id-dehra pittoreska tal-port tagħna. Hemm min qed ihoss li nistgħu ngħaddu mingħajru. Hemm imbagħad min qed isostni li jekk ma jsirx il-proġett li nbeda bil-vapuri l-godda jitwaqqaf bin-nofs għax min jużahom ser jibqa' jbat. Nahseb li hemm bżonn ta' aktar tagħrif, aktar konsultazzjoni, u aktar studju qabel ma nidhlu għal proġett f'zona sensittiva bħalma hu l-port tagħna. Bil-limiti kollha tiegħu huwa wieħed mis-salotti tagħna l-Ghawdxin!

Proġett MAS tal-Millenju

Nahseb li hafna Ghawdxin semgħu bl-inizjattiva tal-MAS li jorganizzaw diversi seminars dwar suġġetti li jolqtu lilna l-Ghawdxin, Dawn l-istudji kellhom, bhala għan it-tishih tal-valuri tal-kultura u ta' l-etika fil-komunita' Ghawdxija. Dan il-proġett gie fit-tmiem tiegħu b'seminar konklussiv is-Sibt 16 ta' Ġunju li sar f'Għajnsielem. Mad-daqqa t'għajn lejn is-sintesi finali wieħed jinnota diversi tentattivi serji ta' analisi tas-soċjeta' tagħna bl-isfidi kollha li qed ikollha thabbat wiċċha magħhom. Hemm ukoll diversi proposti li jistgħu jitwettqu minn min għandu xi forma ta' responsabilita' ta' tmexxija fil-komunita' tagħna. Pero' hemm imma kbira! Min ser ikompli jsegwi dawn il-proposti biex jaraw li jitwettqu jekk mhux kollha, almenu l-bicċa l-kbira minnhom? Inkella r-riskju hu li nkunu hloqna proġett iehor li jibqa' biss fuq il-karti!

BOGLAUTO LTD

- Spare Parts
- Batteries
- Accessories

J.F. Kennedy Square, Victoria VCT 111, Gozo
Tel: 551 070 • Fax: 563 073

SWEET SENSATIONS CONFECTIONERY




For Cakes, Gateau,
Pastries & Confectionery
Jesmond & Maryanne Borg



55, St. Joseph Sqr.,
Gala, Gozo.

Tel: 565663
Home: 552277

INTERVISTA



Is-Seminarju - Formazzjoni Spiritwali u Akkademika


FL-OKKAŻJONI TA' L-ORDINAZZJONI TA' SITT SAĊERDOTI ĠODDA FID-DJOĊESI GHAWDXIJA, DUN EDDIE ZAMMIT INTERVISTA LIL DUN ANTON TEUMA, RETTUR TAS-SEMINARJU "QALB TA' ĠESU" DWAR IL-FORMAZZJONI LI JIEHDU S-SEMINARISTI BI THEJJIJA GHAL DAN IL-JUM.

1. *Ix-xahar ta' Ġunju ghas-seminarju u ghall-Knisja f'Ghawdex huwa xahar li jgħib miegħu ferħ kbir għax fih generalment isiru l-ordinazzjonijiet tas-saċerdoti u d-djakni l-ġodda. Din is-sena ghandna sitt saċerdoti ġodda. Kif tħares personalment lejn din il-ġrajja?*

L-ordinazzjoni ta' saċerdot ġdid hija ġrajja speċjali. Is-saċerdot huwa sinjal tal-prezenza ta' Alla fost il-poplu; f'pajjiżna għad baqa' hafna rispetta lejn il-persuna tas-saċerdot. Għalhekk l-ordinazzjoni ta' saċerdot ġdid hija ġrajja mportanti hafna. Il-vokazzjonijiet huma sinjal ta' Knisja hajja. Sitt vokazzjonijiet fi djoċesi żgħira bħal tagħna juru li minkejja d-difetti kollha, l-Ispirtu s-Santu qieghed jahdem fil-Knisja Ghawdxija u jagħti l-frott. Żgur li ma' kull vokazzjoni hemm marbuta hafna nies. Normalment ikun hemm il-kappillan jew xi saċerdoti, drabi ohra jkun hemm xi membri tal-ghaqdiet. Żgur li dejjem ikun hemm l-ghajnuna u t-talb tal-ġenituri u l-familjari. Għalhekk, l-ordinazzjoni hija okkażjoni ta' ferħ kbir fil-familja, fil-parroċċa u fid-djoċesi kollha.

Ukoll, l-ordinazzjoni hija okkażjoni ta' ferħ għall-komunità kollha tas-seminarju, saċerdoti, għalliema, seminaristi u sorijiet. Fl-ahhar mill-ahhar l-ordinazzjoni hija l-gheluq u l-iskop tal-hajja fis-seminarju.

Għalija u għal shabi l-edukaturi l-ohra, l-ordinazzjoni hija mument sabih hafna. Wara snin ta' formazzjoni u ta' hajja flimkien, iż-żagħżuġ jasal f'waqt li fih jilhaq wiehed mill-ghanijiet ta' hajtu. Flimkien mas-sodisfazzjoni, l-ordinazzjoni hija mument ta' riflessjoni. Ahna nħossuha bħala sejha biex inkomplu nitheggu halli nwettqu dejjem ahjar il-missjoni delikata tal-formazzjoni. Ukoll, ahna nqisu l-ordinazzjoni bħala rabta, bejnietna l-edukaturi u s-saċerdoti l-ġodda. Is-snin ta' hajja flimkien ma jistgħux jintesew ma' l-ordinazzjoni.





2. *Int flimkien ma' l-istaff tal-formazzjoni tas-Seminarju issegwu l-vokazzjoni ta' kull individwu kważi mill-bidu tat-tnissil tagħha. Jgħidu li kull vokazzjoni hija storja għaliha. Imma hemm xi karatteristiċi komuni li ssibhom f'kull sejha? X'hemm bażikament wara kull sejha?*

Kif għidt int, kull vokazzjoni hija storja għaliha. Imma nistghu ngħidu li xi elementi huma komuni, għalkemm differenti fiż-żmien jew fl-intensità. Normalment, meta jidhol is-seminarju, iż-żagħżugh huwa mimli bl-entuzjażmu. Matul l-ewwel sena jhoss li lahaq wiehed mill-iskopijiet importanti ta' hajtu - li jkun seminarista. Wara l-esperjenzi godda ta' l-ewwel sena normalment jibda jaffaċċja r-realtà tiegħu nnifsu u tal-vokazzjoni. Jibda jiskopri l-lil nnifsu u jimatura l-ideat tiegħu dwar is-sacerdozju. Is-sena li jagħmel barra minn Malta, li taħbat f'nofs il-mixja formativa, iġġib magħha xi preokkupazzjonijiet. Din l-esperjenza hija sfida għas-seminarista. Jibda jinduna li ser jgħix għal xi żmien 'il bogħod mill-familja, mill-parroċċa, mill-hbieb u mill-ambjent tiegħu tas-soltu. Jibda jiftakar li ser isib ruħu f'sitwazzjonijiet totalment godda, lingwa ġdida, nies godda. Dan iġib miegħu taqliba fil-qalb u fil-moħħ tiegħu, taqliba li tghinu jkompli jikber.

Normalment, l-esperjenza tas-sena ntermedja tkun pożittiva, tant li meta jerga' jiġi lura, iż-żagħżugh isibha bi tqila biex jerga' jidhol fil-hajja tas-seminarju. Matul is-sena li twasslu għall-ordinazzjoni tad-djkonat is-seminarista jsir aktar konxju ta' l-istat li għalih diehel. Dan iġib miegħu mument ta' grazzja, u ż-żagħżugh ikun disponibbli hafna għall-formazzjoni. Fis-sena ta' qabel il-presbiterat, id-djaku jibda' jahseb fil-prattika x'ser jagħmel fil-futur bhala sacerdot. Huwa ż-żmien meta jkun qiegħed iħejji ruħu għall-ordinazzjoni u għall-hajja tiegħu bhala sacerdot.

3. *Meta żagħżugh iħossu imsejjaħ għal vokazzjoni sacerdotali irid jgħaddi minn snin kemm xejn twal ta' formazzjoni. Kif inhum maqassmin dawn is-snin? Kif inhi maħduma din il-formazzjoni? X'ghanijiet trid tilhaq?*

L-iskop prinċipali tal-formazzjoni fis-seminarju huwa li ż-żagħżugh isir jixbah lil Ġesù ir-Ragħaj it-Tajjeb. Biex din il-formazzjoni tkun shiha trid taħdem fuq l-umanità, l-ispiritwalità, it-tagħlim u l-kultura kif ukoll fuq il-kapaċitajiet pastorali tas-seminarista. Kull żagħżugh għandu l-pass tiegħu, għalhekk mhux bilfors li wiehed idum daqs l-iehor sakemm iħossu preparat biex jidhol għall-ministeru

tas-Saċerdozju. Ahna nipproponu almenu seba' snin, li jistgħu jitwalu jew jinqas. Xi zghażagh, bi ftehim mas-superjuri, jagħzlu li jtawwlu s-snin tal-formazzjoni tagħhom, jew li jieqfu għal xi snin u mbagħad ikomplu. Kull persuna għandha l-passi u l-mixja tagħha. Fil-formazzjoni tas-seminarju, l-aktar haġa importanti mhix li tasal biex tordna fl-inqas żmien possibli, iżda li tiffirma qalb kemm jista' jkun tixbah lil dik ta' Gesù Raghaj. Imbagħad kull sena tal-formazzjoni jkollha l-iskop speċifiku tagħha.

4. *Kif diġa' aċċenajt int, f'nofs il-kors tal-formazzjoni hemm waqfa ta' sena li fiha tingħata formazzjoni diversa. Din is-sena komunament magħrufa bħala sena intermedjarja s-seminarista jmur barra minn Malta u jfittex li jagħmel esperjenzi differenti. F'hiex jikkonsistu dawn l-esperjenzi? X'valur hemm wara dawn l-esperjenzi?*

Wiehed mir-rigali sbieh li hallewlna l-edukaturi ta' qabilna huwa ż-żmien tas-sena ntermedja. Normalment wara l-ewwel tlett snin ta' formazzjoni, is-seminarista jhalli s-Seminarju, il-familja, il-parroċċa u l-pajjiż u jmur f'pajjiż iehor. Hemm ikollu ċans jagħmel esperjenzi diversi. Uhud imorru jagħmlu esperjenza pastorali f'xi parroċċa, ohrajn jaħdmu fil-volontarjat, ohrajn jagħmlu xogħol normali f'fabrika. Is-seminaristi flimkien magħna l-edukaturi, jippjanaw is-sena ntermedja skond il-htigijiet ta' l-istess formazzjoni tagħhom. L-iskop tas-sena ntermedja huwa li jkomplu l-formazzjoni li tkun bdiet fis-seminarju billi jagħmlu esperjenzi ġodda, jikbru fl-awtonomija u jkollhom żmien ta' dixxerniment.

5. *Fis-Seminarju tingħata formazzjoni akkademika permezz ta' lecturers Għawdxin. Minn xi snin 'l hawn is-Seminarju huwa ukoll affiljat mal-Università Pontificia Angelicum ta' Ruma u b'hekk fit-tmiem tal-kors jingħata rikonoxximent akkademiku lill-istudenti li jtemmu l-kors tagħhom. Kemm hija importanti l-formazzjoni akkademika fis-saċerdoti futuri? Kif thares lejn il-fatt li d-Djoċesi t'Għawdex għandna din l-istituzzjoni akkademika, unika fil-gzira tagħna?*

Grazzja ohra li għandhom is-saċerdoti Għawdxin hija l-possibilità li fis-snin li jagħmlu barra minn pajjiżhom ikomplu l-istudji tagħhom f'xi università kattolika. Għalhekk il-maġġoranza tas-saċerdoti Għawdxin għandhom degree ta' licenza jew dottorat fi xjenzi teologiċi, filosofiċi jew umani. Uhud minn dawn is-saċerdoti ġew magħzula minn Mons. Isqof biex iwasslu t-tagħlim tal-filosofija, tat-teologija u xjenzi ohra liż-zghażagh li qegħdin ihejju ruhhom għas-saċerdozju. Mill-1994 'l hawn, l-Istudju Teologiku tas-seminarju tagħna huwa affiljat ma' l-Università Pontificia Angelicum. Dan sar bil-hidma bla waqfien ta' Mons. Isqof flimkien ma' l-edukaturi ta' dak iż-żmien u ta' dawk li ġew qabel. Dan ifisser li din l-Università tagħraf il-livell għoli ta' tagħlim li jsir fis-seminarju tagħna u għalhekk fl-aħhar tal-kors tagħti d-degree tal-Baċcellerat (S.Th.B) lill-istudenti tagħna. Il-formazzjoni akkademika hija importanti hafna għas-saċerdot. Wiehed mix-xoghlijiet tiegħu huwa dak tat-tagħlim, għalhekk is-seminarju jrid jiehu bis-serjetà l-formazzjoni akkademika.

6. *Wara l-ordinazzjoni tagħhom diversi saċerdoti ikomplu bl-istudju tagħhom f'universitajiet ohra fosthom f'Ruma. Xi snin ilu dan l-istudju kien iwassal l-aktar biex jiġu fformati il-futuri lecturers f'istituzzjonijiet ta' formazzjoni. Dan ma jidherx li għadu l-kas. Kemm taħseb li hija importanti l-formazzjoni wara l-ordinazzjoni?*

Kif diġa' semmejt, is-seminarju tagħna huwa mogħni b'għadd sabih ta' lecturers fformati barra minn Malta, f'universitajiet ta' fama nternazzjonali. Erbgħa minn kull hames saċerdoti li harġu mis-seminarju ta' Għawdex f'dawn l-aħhar snin għażlu li jkomplu l-istudji tagħhom. Ahna nafu li l-formazzjoni tas-saċerdot ma tieqafx ma' l-ordinazzjoni, anzi tkompli u tibqa' sejra matul haġtu kollha. Iżda b'mod speċjali fl-ewwel snin wara l-ordinazzjoni huwa mehtieg li s-saċerdot żagħżuġh ikompli jiffirma ruhu. Għalhekk ahna ninkoraġġixxu lis-saċerdoti l-ġodda biex ikomplu jispeċjalizzaw fl-istudji tagħhom.

7. *Minbarra l-formazzjoni akkademika is-seminaristi jingħataw ukoll ukoll formazzjoni spiritwali u pastorali. Kemm jingħata spazju għal din il-formazzjoni? X'taħseb li qed jistennew l-insara ta' zmienna minn dawk li ser ikunu l-mexxejja spiritwali tagħhom?*

Inhoss li n-nies ta' zmienna jistennew hafna mis-saċerdot. Jixtiequ jiltaqgħu ma' bniedem matur, li kapaci jidhol f'relazzjoni awtentika u sempliċi ma' kulhadd. Jixtiequ li jkun bniedem li kapaci jisma', jifhem u jhoss magħhom. Jixtiequh bniedem magħqud ma' Alla, li jitkellem fuq Alla b'mod li jiftiehem u li jgħix dak li jgħid. Fi ftit kliem, naħseb li s-saċerdot ta' illum għandu jkun espert fl-umanità u espert



fl-intimità ma' Alla. Għalkemm l-istudju tal-filosofija u tat-teologija huwa importanti, iżda mhux kollox fil-formazzjoni. Mal-formazzjoni akkademika jrid ikun hemm il-formazzjoni umana, il-formazzjoni spiritwali u l-formazzjoni pastorali. Matul il-ġurnata jew matul il-gimgha, minbarra l-hin tal-lezzjonijiet, hemm il-hin dedikat għall-formazzjoni umana, il-hin għat-talb u l-liturgija u l-hin għat-training pastorali.

8. Meta wiehed jikkunsidra li f'Għawdex għandna numru mhux hazin ta' saċerdoti taħseb li xorta waħda għandna nibqgħu nahdmu għal iktar vokazzjonijiet? Żagħżuġh li jhossu msejjah jista' jassigura ruħu li hemm xogħol għalih? X'sehem tista' tagħti l-familja fit-tmissil tal-vokazzjonijiet?

Li kieku l-Knisja Kattolika kienet teżisti f'Għawdex biss allura konna nghidu li l-Ispirtu s-Santu żejjinna b'numru sabih ta' saċerdoti u nikkuntentaw rwieħna. Iżda billi l-Knisja hija universali u billi

l-Ispirtu s-Santu žejjinna b'hafna vokazzjonijiet, ma nistgħux nahsbu biss fina nfusna. Is-Seminarju jaqdi l-htigijiet tad-djoċesi u tal-Knisja. Hija htieġa ta' l-istess djoċesi li jkollha saċerdoti missjunarji, jiġifieri li jmorru jahdmu f'pajjiżi fejn hemm htieġa ta' saċerdoti.

Inhoss li f'pajjiżna normalment il-vokazzjonijiet jiddependu, 60% mill-ambjent familjari, 30% mill-ambjent parrokkjali jew ta' l-għaqda li jattendu u 10% mill-hidma għall-vokazzjonijiet. Nistgħu nghidu li hekk kif Alla l-Missier sab f'Marija persuna preparata biex tilqa' fi hdanha u tiffirma l-Iben għażiż tiegħu, hekk ukoll għadu jsib fil-familji Għawdxin ġenituri preparati li jilqgħu u jrawwmu persuni msejha biex jimxu warajh.

9. *X'tistenna mill-insara ta' Għawdex? Xi kwalità ta' għajnuna jew support jistgħu joffru lis-Seminarju tad-Djoċesi tagħna?*

Nahseb li hemm hidma għall-vokazzjonijiet li kulhadd jista' jagħmel, imma li ftit li xejn nitkellmu dwarha. Inhoss li din hija l-aqwa hidma u l-aktar effikaċi: Li wiehed jipprova jgħix il-hajja nisranija tiegħu bis-serjetà, skond is-sejha personali tiegħu. Nahseb li din hija l-iktar hidma importanti u li thalli frott. Iż-żgħażaġh li jwieġbu "iva" għas-sejha ta' Alla għandhom bżonn jaraw b'għajnejhom nies oħra huthom li jagħmlu l-istess fil-vokazzjoni partikolari tagħhom. Il-Vokazzjonijiet huma l-frott ta' hajja nisranija tajba, mhux biss taż-żgħażaġh imsejha iżda wkoll tal-komunità nisranija li minnha jiġu. Imbagħad hemm hidma għall-vokazzjonijiet li hija aktar diretta: l-insara jistgħu jahdmu għall-vokazzjonijiet billi jitolbu biex aktar żgħażaġh, xebbiet u ġuvintur, jagħzlu t-triq tal-Imhabba perfetta kif murija fil-Vangelu.

Niehu l-okkażjoni biex niringrazzja lill-benefatturi kollha tas-Seminarju tagħna, li jghinuna mhux biss bit-talb, mhux biss bil-ġabra li nagħmlu fir-Randan, iżda wkoll billi minn żmien għal żmien joffrulna minn dak li l-Mulej jipprovdilhom. Niringrazzja lilek ta' din l-opportunità li tajtni li nitkellem mal-qarrejja tiegħek dwar is-Seminarju.



“Kliem il-Papa jitnaqqax f’qalbna”

IS-SEJHA NISRANIJA

“Gheżież ħbieb maltin

- Ghożżu s-sejha nisranija
- U **Kunu Kburin** tal-Wirt Reliġjuż u Kulturali tagħkom,
- **Harsu** lejn il-gejjieni b’tama
- U imxu b’hegġa kbira, biex tagħmlu dan il-Millennju Ġdid żmien
- ta’ solidarjetà u paċi
- ta’ mħabba lejn il-ħajja
- ta’ rispett lejn il-holqien kollu”.

(Ajruport)



WIRT MILL-AQWA


“Fidili lejn il-Missier tagħkom fil-Fidi, l-Appostlu Pawlu, intom **MAGHRUFIN** fil-Knisja għall-**HEGĠA** u **ż-ŻELU MISSJUNARJU** tagħkom.

Malta għandha

WIRT NISRANI mill-AQWA li intom bir-raġun kburin bih.

Iżda dan il-WIRT huwa wkoll - **DON U RESPONSABILITA` KBIRA**”.

(Fuq il-Fosos)



IT-TIENI MISSIER

“Dun Ġorġ Preca huwa Pijunier fil-qasam tal-Kateketika u biex ġab ‘il quddiem ir-rwol tal-lajċi fl-apostolat.... B’hekk sar bħallikieku **t-TIENI MISSIER TA’ MALTA FIL-FIDI**”..

(Fuq il-Fosos)

“IL-MANSWETUDNI”


“Dun Ġorġ hegġeg lil sħabu Nsara biex jimxu fuq l-eżempju tal-Mulej Imsallab u jaħfru kull offiża.

Messaġġ bħal dan ta’ **RISPETT** lejn xulxin u maħfra, m’huwiex hekk meħtieġ illum f’Malta u fid-dinja?

Iva tabilhaqq, **l-UMILTA` TAL-BEATITUDINI** għandha l-qawwa li tbiddel

- Il-Familja
- Il-Post tax-xogħol
- L-iskejjel
- L-Ibliet u l-Irhula
- Il-Politika u
- Il-Kultura”.

(Fuq il-Fosos)



IL-KNISJA THARES LEJN MALTA

“Fiż-żerniq ta’ Millennju ġdid
il-Knisja thares lejk MALTA,
biex tgħix is-sejha tiegħek
- apostolika
- missjunarja
b’hegga dejjem akbar”.

(Fuq il-Fosos)

F’MILLENJU ĠDID

... Kulhadd hu msejjaħ biex
jaħdem flimkien biex igib 'il
quddiem is-saltna ta’ Kristu ta’
Ġustizzja, Paċi u Mħabba.

Jalla l-Knisja f’Malta,
bl-interċessjoni tal-beati godda
timxi 'l quddiem
b’FIDUĊJA F’ERA ġdida ta’
għaqda u responsabilità
maqsuma bejn
kleru - reliġjużi - u lajċi.
Din tagħti lill-Kattoliċi Maltin
BIDU FRISK li jgħinjom
Jidhlu b’Fiduċja
fil-Millennju l-Ġdid. . .

(Fuq il-Fosos)

“INT IRĊIVEJT HAFNA”

MALTA, MALTA

INT IRĊIVEJT HAFNA
mill-ministeru ta’ San Pawl, u
x-xhieda tal-Beatu Dun Ġorġ,
tal-Beatu Nazju Falzon u tal-Beata
Adeodata.

Hekk kif timxi lejn il-ġejjieni

- **IBQA’ FIDILA** għall-wirt li
hallelwek
- **IMXI WARA KRISTU** b’qalb
shīha
- **U QATT TIBŶA’ TIXHED**
- GĦALL-VERITA’ LI SSALVA
- U GĦALL-VALURI LI JWASSLU
għall-ħajja.

BLATA

IL-GŻIRA TA’ MALTA HIJA BLATA
li tixref mill-baħar, fejn ħafna
drabi l-ħamrija hija baxxa u
x-xemx tikwi.

Ukoll il-post fejn qed niltaqgħu
jgib l-isem ta’ “BLATA L-BAJDA”.

Minkejja dan, iżda, tul is-sekli,
Malta kienet

ĠENERUŶA U FERTILI
B’MOD STRAORDINARJU
fit-toroq l-aktar profondi ta’
l-Ispirtu.

(Blata l-Bajda)

HAMRIJA TAJBA

Il-Fidi mhux mitharrka
(jigifieri shīha) tal-poplu Malti
assigurati li din il-blata (Malta)
kienet il-ħamrija t-tajba li dwarha
jitkellem l-Evangelju.

F’din il-ħamrija, il-beatu
Ġorġ Preca żera s-soċjetà tad-
Dutrina Nisranija fejn kotrot tul
is-sekli tal-ħajja tagħha.

(Blata l-Bajda)

L-ADDIO

“Fit-tmiem ta’ l-ewwel żjara
tiegħi jien għidtilkom li mal-
wasla tiegħi f’Ruma kont ser
ngħid lill-Appostlu Pawlu li l-
Maltin kienu “**POPLU KATTOLKU**
TAJEB”.


Issa ser ngħid lill-Patrun
tagħkom li **GĦANDKOM TKOMPLU**
DAK LI RIED HU - “titqabdu
t-taqbida tajba tal-fidi, tqisu li
tirbhu l-ħajja ta’ dejjem li għaliha
kontu msejhin”.

(Qabel it-tluq)

Lill-Knejjes ta’ Malta u Għawdex
ngħidilkom biss dan:

- **KUNU LEALI** lejn San Pawl
Missier tagħkom fil-fidi
f’dawn il-ġzejjer.
- **IBQGHU F’GĦAQDA SHIHA** ma’
Pietru u mal-Knisja
Universali.

B’dan il-mod tkunu dejjem **LEALI**
lejn Kristu



“**GRAZZI MALTA.**
IL-BAMBIN
IBERIKKOM
ILKOLL”.



KIF TIFFORMA L-QALB TAR- RAGHAJ

Dun Alex Refalo

Direttur Spiritwali tas-Seminarju

Fil-hajja tas-seminarista jeżistu erba' *areas* f'dik li hija formazzjoni. Teżisti d-dimensjoni umana, spiritwali, kulturali u pastorali. Minnhom kollha però, l-formazzjoni spiritwali hija meqjusa bhala l-qalb tal-formazzjoni kollha għas-sacerdozju, u filwaqt li hija magħgħuna mat-tliet areas l-oħra, hija tghaqqadhom flimkien lejn għan ewlieni. Fil-programm tal-formazzjoni, kollox huwa ndirizzat lejn il-formazzjoni tal-qalb tas-seminarista sakemm din toqrob dejjem iżjed u ssir il-qalb ta' Ġesù, ragħaj tal-merhla. Dan jikkonferamah id-dokument tal-Papa, *Pastores Dabo Vobis*.

Malli għvni jibda t-triq tas-sacerdozju fis-seminarju, jkollu quddiemu seba' snin ta' thejjija. Kull sena sservi bhala targa sakemm is-seminarista jasal jitwahhad ma' Kristu Sacerdot.

Fl-ewwel sena s-seminaristi huma mistiedna li jkollhom awareness iżjed qawwija tal-fidi tagħhom f'Ġesù u għaqda iżjed mill-qrib miegħu. Jibdew jaraw kemm allat foloz kien hemm f'hajjithom u fl-ahhar tas-sena jiġu mistiedna biex jagħmlu stqarrija tal-fidi tagħhom fil-veru Alla.

Is-seminaristi tat-tieni sena jiġu mghejjuna biex jgħarf u b'izjed intensità li huma nies maħbuba u msejha minn Alla. B'dan il-mod huma jibdew jaraw l-avvenimenti kollha tal-hajja passata tagħhom bhala grazzja, anke dawk li nfluwenzawhom b'mod negattiv. F'kelma wahda jibdew jaraw kollox bl-għajnejn tal-hniena u l-imħabba t'Alla. Dan iwassalhom biex fl-ahhar żmien

tas-sena jfahhru lil Alla għall-eżistenza tagħhom u għal dak kollu li Alla għamel magħhom.

It-tielet sena tiċċentra fuq l-imhabba bhala rigal minn Alla. Jiehdu bhala mpenn li jkabbru l-għaqda u r-rikonċiljazzjoni ma' shabhom is-seminaristi. Is-seminarju jsir għalihom okkażjoni biex iwettqu fil-prattika din il-virtù ta' l-imhabba.

Fis-sena ntermedjarja s-seminaristi jhallu s-seminarju, il-familja u 'l pajjiżhom, u jmorru jgħaddu sena f'parroċċa, f'volontarjat jew f'xogħol manwali. Hawnhekk, hielsa mill-programm stabilit tas-seminarju, jkollhom iżjed opportunità li jiċċaraw il-motivazzjonijiet għas-sacerdozju, u fl-istess hin jikbru fil-konvinzjonijiet personali tagħhom li jimxu wara Ġesù. Hija għalhekk is-sena tad-dixxerniment.


Meta s-seminaristi jiġu lura minn barra, jibda għalihom żmien il-preparazzjoni biex jirċievu l-ministeru tal-Lettor. Huma jiġu mhegga jikbru iżjed fir-rispett lejn il-Kelma t'Alla b' mod li l-Bibbja ssir għalihom il-punt ta' riferiment f'dak li jwettqu. Il-virtù li huma mistiedna jhaddnu b' mod partikolari hija l-Ubbidjenza lejn ir-rieda t'Alla.

Fis-sitt sena is-seminaristi jippreparaw ruhhom biex jirċievu l-ministeru ta' l-Akkolitat u wara dan l-Ordni tad-Djkonat. Hija għalihom is-sena ta' l-Ewkaristija u tal-Qadi. Jibdew japprezzaw iżjed il-valur taċ-ċelebrazzjoni ta' l-Ewkaristija u l-Adorazzjoni. L-għaqda tagħhom mas-sagrifiċċju ta' Kristu twassalhom iġixxi b'ċertu mpenn il-virtù tal-faqar. Matul din is-sena xi whud mill-hidmiet tagħhom jiġu ndirizzati lejn id-diversi tipi ta' faqar li għandna fid-djoċesi.

Id-djakni, fl-ahhar sena tagħhom fis-seminarju huma mistiedna jagħmlu sintesi tal-formazzjoni sacerdotali kollha tagħhom. Huma jgħixxi d-don tal-Kastità u jsiru dejjem iżjed qrib il-persuna ta' Ġesù. Il-Verġni Marija fl-ghotja totali tagħha lil Alla ssir għalihom omm u mudell. Hija s-sena tas-sacerdozju.

Dawn is-seba' snin huma magħgħuna mal-programm tal-hajja ta' kuljum. Għalhekk is-seminaristi jkollhom: iċ-ċelebrazzjoni tal-quddiesa, l-adorazzjoni ewkaristika, il-meditazzjoni, il-Lectio Divina li tikkonsiti f' meditazzjoni fuq il-qari tal-Vangelu tal-Hdud u l-qsim ta' l-esperjenzi ta' kif qed tiġi mgħixxa l-Kelma, ir-reċita ta' xi partijiet mill-Liturgija tas-Siġhat, id-devozzjoni lejn il-Madonna bħalma huma r-Rużarju u l-Angelus - barra minn dan jeżistu devozzjonijiet ohra bħalma huma dawk lejn il-Qalb ta' Ġesù, lejn San Gużep u ohrajn - il-laqgħat regolari mad-direttur spiritwali, il-qari spiritwali (f'dan ir-rigward is-sena l-ohra ftahna Librerija Spiritwali għall-użu tas-seminaristi), l-irtiri, il-laqgħat li t-team tal-formators jagħmel regolarment, l-attenzjoni biex is-seminarista jgħix skond l-ispirtu tas-sena liturgika, il-possibilità biex kull nhar ta' ġimgha s-seminaristi jkollhom il-konfessur għad-dispożizzjoni tagħhom... u possibiltajiet ohra ta' din ix-xorta. Dawn ikomplu jikkonfermaw l-attenzjoni partikolari li għandu s-seminarju lejn il-formazzjoni spiritwali tas-sacerdoti ta' għada.

It-talb għall-benefatturi qatt ma jithalla barra mill-programm ta' kuljum. Kull seminarista jaf li hafna mill-possibiltajiet li għandu f'idejh biex jimxi fit-triq tal-qdusija permezz tas-sacerdozju, huma proprju mertu tal-hafna benefatturi tas-seminarju.



Mhux f'ħobbu biss

*Sejħulu f'nofs ta' lejl bil-ħeffa kollha,
il-karba tal-marid tbiddlet f'tħarħira,
bla telf ta' żmien niżel fil-knisja ċkejna
u l-Hobż Qaddis go ħobbu ħażzem sewwa.*

*Ir-riħ ivenven bħal irid ifixkel
il-passi mgħagġla tul it-telgħa wieqfa,
ix-xita traxxax kiesħa, geġwigija,
id-dlam flimkien mal-baħħ kien fih il-biza'.*

*In-nifs kien mgħagġel sforz il-passi mħaffa,
b'idejh iross ma' sidru l-Hobż tal-ħajja,
deċiż li jasal ħdejn min kien jissielet
ma' qawwa ħafna akbar mit-tempesta.*


*Kien ilu mbexxaq sew il-bieb ta' barra
u baqa' tiela' fuq fil-kamra l-kbira,
fejn kien hemm jibku u jolfqu l-aħwa kollha,
madwar il-friex ta' min kien t'hom il-ħajja.*

*L-għajjnuna t'Alla kienet wieqfa miegħu,
għax malli temm ir-rit li kellu jwettaq
għajnejn il-moribond tbexxqu għal kollox
u karba tbeżżgħek dwiet mal-ħitan kollha.*

*B'qalbu mixgħula b'ferħ li ġej mis-Sema
erħielha lura d-dar mill-istess trejqa. . .
Id-dawl tax-xemx kien fietel u bajdani
l-irxiex u r-riħ intemmu qishom f'raqda. . .*

*U l-ħsieb ta' dak li kien iterraq waħdu
mar dlonk lejn Dak li kien garr miegħu f'ħobbu
w għalkemm kien issa vojt mill-Hobż tas-Sema
ħass ħajja ġewwa fih il-qawwa tiegħu.*

Mons. Alfred Xuereb



Rev. Edward Xuereb,

“Il-Formazzjoni ta’ l-Abbati”

Sensiela “Riflessi Liturġiċi”; nru. 2; 96 pp;

Lumen Christi Publications. Gozo Press, Għajnsielem, Gozo, 2001,
Jinbiegh Lm 1.50 ċ.

Għaż-żgħar li jservu l-Altar

Ma nistax ma nifraħx lil Dun Edward Xuereb, l-awtur tal-ktieb “Il-Formazzjoni ta’ l-Abbati” għall-mod kif ħareġ it-tagħlim u t-taħriġ li għandu bżonn kull abbatu Malti u Għawdx biex jaqdi s-servizz ta’ l-altar, kif trid il-Knisja Illum.


Is-suġġetti magħżulin huma bħal katina li minn ħolqa għall-oħra torbot il-ħajja kollha ta’ tifel jew ta’ żagħżuġ li jrid verament iġix ħajja nisranija attiva u jindirizza ħajtu biex jaqdi l-komunita’ nisranija fil-parroċċa tiegħu.

Il-prezentazzjoni ta’ kull suġġett tant hija tajba li kull abbatu kemm jekk hu żgħir u wkoll jekk hu kbir jista’ jaqbad dan il-ktieb f’idejh u jaqrah tajjeb qabel il-laqgħa tad-direttur ta’ l-abbatini u jkompli jistudja wara. Għalhekk dan il-ktieb għandu jkun f’idejh kull abbatu. Anzi, d-direttur għandu jkollu numru sew ta’ kopji ta’ dan il-ktieb biex jagħti wieħed lil kull abbatu, u speċjalment lil kull abbatu ġdid.

Bl-għajnuna tal-ktieb preċedenti “Il-Ministeru ta’ l-Abbati” u ta’ dan it-tieni volum fis-sensiela, żgur li l-abbatini ma jibqgħux diletanti ta’ l-altar, iżda jsiru l-esperti tas-servizz ta’ l-altar; u kull direttur jista’ jhejji l-laqgħat tiegħu b’mod professjonali biex joffri l-isbaħ liturġija fil-knejjes Maltin u Għawdxin permezz tas-servizz ta’ l-abbatini.

Pero’ dan il-ktieb “Il-Formazzjoni ta’ l-Abbati” ma jjeqafx hawnhekk, imma jwassal lill-abbatini lejn it-talb tagħhom quddiem Ġesu’ Ewkaristija bl-Adorazzjoni u quddiem il-Knisja kollha bil-Quddiesa bi tliet lingwi, il-Latin, it-Taljan u l-Ingliz. Għalhekk il-ktieb iġin fil-formazzjoni ta’ l-abbatini li jridu joffru s-servizz tagħhom fil-Bażilika ta’ San Pietru f’Ruma u f’pajjiżi oħra fid-dinja.

Mhix ħaġa kbira li din il-formazzjoni ta’ l-abbatini kapaċi twassal lil xi wħud minnhom fuq l-altar bħala saċerdoti tal-Knisja. Ġesu’ jsejjaħ b’sejhaż żgħar li bil-mod il-mod isiru kbar bħalma hija s-sejha għas-saċerdozju. Dan huwa l-awgurju tiegħi lill-abbatini ta’ Malta u Għawdex.



Dun Frans Bonnici




John Portelli Ent. Ltd.



ACCREDITED AGENT

The Agent for all your
Travel Needs!!

7, INDEPENDENCE SQUARE, VICTORIA VCT 103, GOZO.
TEL: 56 12 12 - 56 12 13 FAX: 56 01 33
108, ST. JOHN STREET, VALLETTA VLT 10, MALTA.
TEL: 23 57 72 - 24 70 16 FAX: 24 75 36



Mons. Lawrenz Sciberras,


“Sinjali u Simboli fil-Liturġija”

xiv, 166 pp; ISBN 99932-0-112X. Gozo Press, Għajnsielem, Gozo, 2001, Prezz Lm 2.75ċ.

KTIEB UTLI HAFNA BIEX WIEHED JIFHEM U JIDHOL AKTAR FL-ISPIRTU TAL-LITURĠIJA

Il-Konċilju Vatikan II f' numru 10 tal-Kostituzzjoni dwar il-Liturġija Mqaddsa jistqarr: “Il-Liturġija hi l-quċċata li lejha timmira l-ħidma tal-Knisja u fl-istess waqt l-għajn li minnha ġejja kull qawwa tagħha”. B' din l-affermazzjoni jidher ċar li l-liturġija hija l-qalb u r-ruħ tal-Knisja.

Dan il-ktieb ġdid ta' Mons. Lawrenz Sciberras, “Sinjali u Simboli fil-Liturġija”, mela vojta kbir li kien dejjem jinħass. Għax f' kull azzjoni liturġika l-Knisja tkellimna permezz ta' simboli, sinjali, u ġesti, li mhux biżżejjed tarahom jew tagħmilhom, iżda qabel xejn u fuq kollox, hu mportanti li wieħed jifhem xi jfissru, u jidholl fl-ispirtu tagħhom. U dan hu l-iskop ta' dan il-ktieb hekk utli. Kif jistqarr l-awtur stess fid-daħla ta' dan il-ktieb: “Mhux biżżejjed li tara d-duħħan, ixxomm ir-riħa tal-balzm, tintebaħ bit-tixjir tal-friegħi tal-palm, ħdejn ras il-mejjet tara xema' waħda biss tixgħel, tisma l-melodiji differenti fil-mużika, tara bosta kuluri ikaṅgu fl-ilbies, imma hemm bżonn aktar li taqbad it-tifsira sħiħa u reliġjuża tagħhom. Jekk dan ma jsirx, dan kollu ma jkun ifisser xejn għalik. U tassew tkun ħasra”. Issa dan il-ktieb bil-mod ta' kif inhu miktub għandu jillhaq hafna minn dan il-għan.




Dan għalhekk huwa għodda tajba u utli ħafna f'idejn dawk kollha li għandhom għal qalbhom il-ħajja liturġika tal-Knisja, b' mod speċjali s-saċerdoti, katekisti, ministeri, għalliehma tar-religjon, kumitati tal-liturġija u l-istess insara. Dan, biex ngħarfu aktar ngħixu, ngħożzu u niggustaw kull azzjoni liturġika li hija l-pont li tgħaqqad lil Alla mal-bniedem u l-bniedem m'Alla.

Mons. Lawrenz Sciberras li hu magħruf bħala kittieb u dan mhux biss fil-qasam ta' l-Iskrittura, iżda wkoll tal-liturġija, għoġbu jirregalalna ktieb liturġiku ieħor, u hawn ta' min tassew jirringrazzjah. Il-format ta' dan il-ktieb huwa attraenti ħafna. Il-qoxra ta' barra, li hija bil-kulur, fiha bosta simboli li jigu użati matul is-sena liturġika. Fih ukoll indici alfabetiku ta' kull suġġett trattat, 247 wieħed, u bosta minnhom jibdeu b' simbolu, u biblijografija tajba ħafna. Il-materjal kollu huwa mqassam fuq żewġ kolonni b' tipi mdaqqsin u fuq karta ċara ħafna u għalhekk ma tiddejjax taqrah. Għandu stil mexxej u ħafif li kapaċi jifhmu kulħadd. U dan hu s-sabiħ ta' dan il-ktieb, li hu ġabra ta' katekeżi liturġika b' kull sezzjoni tal-poplu tifhem u tieħu sehem aktar ħaj fil-liturġija li hija l-ħajja tal-Knisja. Aktar ma wieħed jifhem, aktar iħobb biex imbagħad jersaq lejn il-Liturġija tas-Sema.

Mela fost il-kotba reliġjużi li għandu jkun hemm fid-djar u anke fil-postijiet fejn tiġi mgħallma d-duttrina, dan il-ktieb “Sinjali u Simboli fil-Liturġija” għandu jsib postu hemm ukoll.

Dun Nazju Borg



M. N. Cauchi,

“Ix-Xjenza u s-Socjeta`”


169 pp; ISBN 99909-9979-2-6. Gozo Press, Għajnsielem, Gozo,
Malta 2000, Prezz Lm 2.50ċ.

**KTIEB TA' INTERESS B'MOD SPEĊJALI GHAL
DAWK LI GħANDHOM GħAL QALBHOM
L-IŻVILUPP TAS-SOCJETA` MALTIIJA**



Dan huwa ktieb dwar il-ħajja ta' dan iż-żmien. Jittratta b'mod li jifhmu kulħadd, sugġetti bħalma huma: ix-xjenza u r-religjon, l-ambjent, il-ġenetika moderna, il-medicina u l-impatt tagħha fuq is-socjeta`, il-mara fis-socjeta` moderna u l-effett ta' l-edukazzjoni xjentifika. Dawn huma kollha sugġetti li għandhom jinteressaw lil dawk kollha li għandhom għal qalbhom l-iżvilupp tas-socjeta` Maltija.

Qed naraw dan l-aħħar numru sabiħ ta' kotba li qed jinkitbu bil-Malti dwar sugġetti ta' filosofija, letteratura, ekonomija eċċ. Dawn huma żvilupp ta' min jinkuraġġih, biex hekk f' Malta ukoll, bħal f' pajjiżi ħafna akbar minna, ikollna medda kbira ta' kotba fuq sugġetti varji, sugġetti li sa ffit snin ilu ma tantx kienu esposti għall-pubbliku.

L-awtur ta' dan il-ktieb, il-Professor Maurice Cauchi, huwa professur tal-Patoloġija fl-Università ta' Malta. Huwa midħla sew ta' dawn il-problemi u kiteb fuq ħafna minnhom f' kotba u artikli għall-ġurnali f' pajjiżna u wkoll barra minn Malta.



Geoffrey G. Attard



IL TERRAZZO

Bar & Restaurant

St. Simon Street, Xlendi, Gozo

Host: Joseph Mercieca

Tel: 562992, 556594 - Mobile: 0944 6833 - Pager: 357 4242

Email: www.terrazzo@waldonet.net.mt

Website: www.gozo.com/terrazzo



Kristu u r-Rivelazzjoni

KITBA TA' MONS. ISQOF NIKOL Ġ. CAUCHI

Meta ngħidu twemmin nistrani nifhmu dak li huwa mibni fuq il-persuna ta' Kristu u fuq it-tagħlim tiegħu. Dan ifisser li meta ngħidu religjon nistranija, nifhmu mhux biss li Kristu huwa l-fundatur tagħha, iżda wkoll li fiha kollox huwa mibni fuqu u jdur miegħu, għax huwa fiċ-ċentru jew fil-qalba tagħha. Ahna, bhala Kattoliċi, waqt li nżommu miftuh id-djalogu ma' religjonijiet oħra, nemmnu u nistqarru li dan it-twemmin nistrani huwa l-uniku twemmin veru u li hu wahdu jwassal għas-salvazzjoni.

L-insara kollha, u mhux biss ahna l-Kattoliċi, mitlubin li jharsu lejn dan il-persunaġġ: Kristu, jaċċettaw bhala verità hajtu u tagħlimu, jagħrfuh bhala l-mibgħut minn Alla, il-Mulej ta' l-istorja, il-Messija, il-Feddej. Fuq kollox, huma għandhom jemmnu li Kristu, għad li huwa bniedem, f'kollox bhalna minbarra fid-dnub, huwa wkoll veru Iben ta' Alla, li fil-milja taż-żmien ha ġisem uman, sar hunu biex ikun jista' jsalva l-umanità u jehlisha mill-jasar ta' l-injoranza u tal-htija.

Liema kwalità ta' rivelazzjoni?

Bil-qawwa tar-raġuni tiegħu, il-bniedem jista' jikseb tagħrif dwar l-eżistenza ta' Alla, kif ukoll xi hjiel dwar il-kobor u l-glorja tal-Hallieq, billi mill-krejaturi jgħaddi għal Dak li halaqhom, l-istess kif mill-effetti nistgħu nitgħallmu hafna dwar il-kawzi tagħhom. Izda dan ma kienx biżżejjed biex il-bniedem jagħraf 'l Alla personalment u jidhol f'relazzjoni miegħu. Għal dan kienet meħtieġa rivelazzjoni aktar intima u Prattika minn dik li tista' tinkiseb mill-holqien, bl-użu tar-raġuni. Kien jonqos li Alla nnifsu, minn jeddu, juri lilu nnifsu

lill-bnedmin u jgħallimhom xi veritajiet dwar il-hajja tiegħu u l-mezzi tas-salvazzjoni tagħhom. Din hija rivelazzjoni speċjali jew sopranaturali, li għaliha l-bnedmin ma kellhom l-ebda jedd, imma li Alla - fit-tjubija tiegħu - iddeċieda li jagħtina, peress li ried jgħollina għad-dinjità li nissejhu u nkunu wliedu (1 Ġw 3:1). Mela b'rivelazzjoni, f'dan il-kuntest nifhmu, dak it-tagħrif li Alla għogbu jagħtina permezz tal-profeti fir-Rabta l-Qadima. Din ir-rivelazzjoni laħqet l-aqwa quċċata ta' l-espressjoni tagħha fil-persuna, fil-hidma u fit-tagħlim ta' l-istess Iben ta' Alla, Sidna Ġesù Kristu (Lhud 1:1).

Fl-istqarrija reċenti tal-Kongregazzjoni tat-Tagħlim tal-Fidi, "Dominus Jesus", tas-6 t'Awissu 2000, insibu li "l-fidi titlob minna li nistqarru li l-Kelma li saret ġisem, fil-misteru shih tagħha, li jsehħ mill-Inkarnazzjoni sal-Glorifikazzjoni, hija l-għajn, partecipata iżda reali, kif ukoll it-twertiq ta' kull rivelazzjoni salvifika li Alla għamel lill-umanità, u li l-Ispirtu s-Santu li huwa l-ispirtu ta' Kristu, jgħallim il-verità shiha (Ġw 16:13) lill-Appostli u permezz tagħhom lill-Knisja kollha" (Dominus Jesus, nru. 6).

L-istqarrija li semmejna, u li biha s-Santa Sede ikkundannat xi proposti teologiċi li fihom ir-rivelazzjoni nistranija u l-misteru ta' Kristu jitilfu l-valur tal-verità assoluta, tikkonferma u tkompli tfisser dak li hemm miktub fil-kostituzzjoni Dei Verbum (2 u 4), "B'din ir-rivelazzjoni, mela, il-verità l-aktar profonda dwar Alla u l-bniedem tidli fi Kristu, li huwa fl-istess hin, il-Medjatur u l-milja ta' kull rivelazzjoni." F'Kap 4, l-istess dokument ikompli jgħallimna li "Bil-prezenza shiha tiegħu

stess u bil-manifestazzjoni tiegħu bil-kliem u bil-ghemil, bis-sinjali u bil-mirakli, u l-aktar bil-mewt u bil-qawmien glorjuż tiegħu mill-imwiet, u fl-aħharnett billi bagħat l-Ispirtu tal-verità, ikompli u jikkompleta r-rivelazzjoni u jsahhahha bix-xhieda tiegħu.”

Kristu, il-milja tar-rivelazzjoni u t-twettiq tagħha.

Meta Alla ikkomunika mal-bnedmin, huwa segwa ċerti regoli tal-pedagogija, adatti għall-iskop tiegħu. Bil-mod il-mod, iżda dejjem miexi 'l quddiem, bil-ghemil u bil-kliem, Alla rrivela lilu nnifsu u l-pjan tiegħu ta' mhabba (*General Directory for Catechism, nru. 38*) sakemm ir-rivelazzjoni waslet fil-milja u għat-twettiq tagħha fi Kristu. Mela, Ġesù Kristu, huwa fl-istess hin, il-milja tar-rivelazzjoni u dak li jirrivela kompletament 'l Alla u l-pjan tiegħu.

Jekk ir-rivelazzjoni fl-aspetti kollha tagħha laqget il-quċcata tagħha fi Kristu, hija għadha attiva u dinamika permezz ta' l-Ispirtu s-Santu fil-Knisja, biex tilhaq il-bnedmin kollha. Imwaqqfa minn Kristu, il-Knisja tkompli l-attività missjunarja tagħha, b'mandat ta' Kristu nnifsu, biex iżzomm u tipproklama r-rivelazzjoni permezz ta' l-evangelizzazzjoni. Immexxija mill-Ispirtu s-Santu, il-Knisja, fil-missjoni tagħha ta' evangelizzazzjoni tinterpreta wkoll b'mod awtentiku il-Kelma ta' Alla “*li hemm fit-tradizzjoni u fl-Iskrittura*” (*GDFC nru. 44*).

Kristu, il-fundament ta' kollox.

Nagħlqu dawn ir-riflessjonijiet tagħna b'silta mill-ktieb ta' l-Arċisqof George Pell, (*Issues of Faith and Morals, pagna 15*): “Bħala Iben Uniku ta' Alla, it-Tieni Persuna tat-Trinità Qaddisa, Ġesù huwa **l-messaġġier speċjali ta' Alla** li irrivela l-veritajiet fundamentali tal-hajja. It-tagħlim tiegħu



għandu awtorità unika, li tagħtina ċertezza fejn ir-raguni umana tista' tindikalna biss probabilità. Huwa (Ġesù) ikkonfermalna li Alla huwa twajjeb, li jinteressa ruħu minna u li kull wiehed mill-bnedmin, wara l-mewt hemm tistennieh il-hajja ta' premju jew ta' kastig.

Izda Ġesù ma huwiex sempliciment xi filosofu li jagħtina nformazzjoni dwar x'inhuma fihom infushom il-hwejjeġ li jeżistu. Huwa jwasslilna wkoll l-ordnijiet tal-Hallieq dwar kif għandna ngħixu hajjitna.”

"Il-Hajja fid-Djoċesi" - ikompli minn paġna 5

Prize Day fil-Museum tax-Xewkija

Nhar it-Tlieta, 29 ta' Mejju 2001, l-membri tal-Museum tax-Xewkija organizzaw "Prize Day" għat-tfal li jiffrekwentaw d-duttrina fil-lokal tagħhom. Mons. Isqof qassam ir-rigali u wara kellem lit-tfal u l-ġenituri dwar l-importanza tat-tagħlim reliġjuż.

Tahdita dwar l-Intenzjoni Retta minn Mons. Isqof


L-Erbgħa, 6 ta' Ġunju 2001, l-Isqof kien mistieden biex jagħti tahdita lis-soċji tal-M.U.S.E.U.M. maltin fid-Dar Ċentrali tagħhom il-Blata l-Bajda. Is-sugġett magħżul mill-organizzaturi kien "L-Intenzjoni retta fit-tagħlim tal-Beatu Ġorġ Preca". Fl-aħħar is-Superjur Ġenerali, Victor Delicata, ppreżenta medalja ta' tifkira lil Mons. Isqof.

Seminar organizzat mill-MAS

Fis-sala tad-dar ta' l-anzjani tal-MAS, nhar is-Sibt, 16 ta' Ġunju 2001, il-MAS organizzat "Seminar Konklussiv" bl-isem "Tishih tal-Valuri tal-Kultura u ta' l-Etika fil-kommunita` Ghawdxija". Il-kelliem principali kien Dun Fortunat Mizzi li għamel analisi ta' l-interventi kollha li saru fid-diversi sessjonijiet matul dawn l-aħħar hames xhur dwar diversi aspetti tal-hajja Ghawdxija. Kienu mistiedna wkoll biex jittkellmu, l-Eċċellenza Tiegħu Mons Nikol Ġ. Cauchi, Isqof t'Għawdex, l-Onor. Giovanna Debono, Ministru għal Ghawdex u l-Onor. Speaker Anton Tabone. Wara kien hemm ukoll l-interventi ta' dawk kollha li hadu sehem.

FINE FOREST

For all kind of Real Furniture
with affordable prices



Joseph Borg
'67' Pjazza l-Assedju
ta' Ghawdex 1551
Victoria, Gozo - Malta.

Tel: (00356) 563372
Fax: (00356) 565665




FORTUNATO MIZZI STREET, VICTORIA, GOZO - TEL. 554131

If it ain't

ARGENTINIAN

it ain't Beef.



Introducing: Kangaroo, Venison, Buffalo, Wild Bore, and more Succulent Specialities

OPEN IN GOZO

ST. PAUL'S SQUARE, MARSALFORN.
FOR RESERVATION 554646

ARGENTINIAN

WILD BORE

PACEVILLE
BUGIBBA
BAY STREET
MARSALFORN
PORTO MASO


PALAZZO MARGHERITA

**L-ESPERJENZA
TAGHNA.....**

**.....IL-GARANZIJA TIEGHEK
FL-ISBAH ĠURNATA TA'
HAJTEK**

Ghal aktar dettalji ċempel 555737 jew 557898

Frenċ ta' l-Għarb - 5



Id-devozzjoni lejn il-Madonna

jikteb Angelo Xuereb

L-istorja ta' Frenċ ta' l-Għarb ma tistax tinfered mis-Santwarju tal-Madonna ta' Pinu. Dan huwa s-santwarju fejn f'Ġunju ta' l-1883 Karmni Grima semgħet lill-Madonna ssejthilha minn ġol-kwadru li jiffigura t-tluġ fis-sema tagħha. Frenċ kien devot hafna tal-Madonna ta' Pinu. Darba xi hadd offrielu li jhallaslu biljett b'xejn biex imur Lourdes. Huwa wieġeb li ma kellux bżonn isiefer, imma għalih biżżejjed li jmur fis-Santwarju ta' Pinu.

Huwa kien iħoss li l-Madonna kienet dejjem qiegħda tmexxih hi fil-missjoni tiegħu. Jista jkun li xi darba Frenċ ra jew sema' lill Madonna, iżda meta kienu jistaqsuh, hu kien idawwar id-diskors. Bi kliem xi f'it ambigwu huwa ġie li qal: "Forsi jiena ukoll rajt xi haga?"

Darba wiehed ingliz staqsih fuq il-qawwa li kellu li jfejjaq. Mingħajr tlaqliq huwa wieġeb: "Jien naħseb li l-Madonna qaltli". Dawk li kienu jmorru jżuruh jgħidu li huwa qatt ma qal xejn jekk mhux wara li jkun ta harsa lejn il-Madonna li huwa kien jżomm dejjem imżejjna bil-fjuri. Darb'ohra, ingliz iehor staqsih jekk kienx jibza' li jiżbalja meta kien iħallat il-hxejjex, u hekk jagħmel hsara lin-nies. Iżda huwa wieġeb li l-Madonna qatt ma thallih jiżbalja. Mhux l-ewwel darba li huwa ordna lil min ikun fieq li jgħorr bukkett fjuri b'mod pubbliku lill-Madonna ta' Pinu.

Il-ġrajja tiegħu tintrabat mas-Santwarju tal-Madonna ta' Pinu għaliex wara li mietu Karmni Grima u Frangisk Portelli, huwa baqa' wahdu jxerred id-devozzjoni. Patri Martinjan Cutajar, agostinjan, darba qal li Frenċ kien jegħleb kull diffikultà għax kellu fiduċja bla limiti fil-Madonna.

Frenċ tant habb lis-Santwarju tal-Madonna ta' Pinu li għamel affarijiet kbar. Huwa dejjem kien jiehu hsieb iż-żejt ta' quddiem il-Madonna. Meta kien qiegħed jinbena s-Santwarju huwa kien jiġbor numru ta' irġiel biex iġorru l-ġebel mill-barriera sal-Knisja ta' Pinu u grupp iehor biex iħottuh. Aktar tard, bis-saħħa ta' Frenċ saru wkoll opri kbar f'dak is-Santwarju. Lil dawk li kienu joffrulu xi flus huwa kien jgħidilhom biex jifgħuhom fi plattin li kellu quddiem il-Madonna ta' Pinu. Bil-flus li huwa ta, sar il-pulptu ta' l-irħam u l-inkwadri tal-mużajk li sa llum għadhom iżejju s-santwarju.

Tant kien iħobb lill-Madonna li huwa ġie li kiteb xi poeziji. Wahda minnhom tgħid hekk:

Jien maġenbi kelli mara - Regina tas-sema u l-art;

Ta' spiss, jien nitlob lilha - biex teħlisni mill-kiefer mard.

Il-mard mhux biss tal-ġisem - imma wkoll tar-ruħ;

Għax meta fil-mard jien naħseb - minn għajnejja jinzel id-dmugh.

Id-devozzjoni lejn il-Madonna tassew tikkonfermalna kemm Frenċ ta' l-Għarb kien mimli bl-ispirtu t'Alla.

NAMASTE
AUTHENTIC INDIAN CUISINE
Fortunato Mizzi Street, Victoria, Gozo. Tel: 561619

MARIO
DISPENSING OPTICIANS

57, MAIN GATE STREET, VICTORIA, GOZO.
Prop.: Mario P. Grech F.A.D.O. (Lond.)
Appointments for
EYE TESTING / EXAMINATION
by the Latest Computer Technology
and Eye Specialists
Telephone: 55 65 28 / 56 33 31



L-Ewwel Quddiesa Kattolika fuq it-TV fil-Greċja

Nhar is-Sibt 5 ta' Mejju filgħodu, Ġwanni Pawlu II ċelebra quddiesa fl-*Isports Palace* taċ-Ċentru Olimpiku ta' Ateni li kienet l-ewwel quddiesa Kattolika li giet trasmessa fuq it-televiżjoni fl-istorja tal-Greċja. Kienet opportunità għida għall-Papa biex jishaq fuq il-bżonn ta' l-unità u r-rikonċiljazzjoni fost l-Insara. It-TV ta' l-istat u stazzjonijiet privati tat-TV ittrasmettew ż-żjara kollha tal-Papa fil-Greċja li damet 24 siegħa.

Il-biċċa l-kbira tal-Griegi jridu l-għaqda

Minn survey magħmul fuq sample ta' 692 persuni u publikat il-Hadd 6 ta' Mejju fil-gazzetta tal-gvern *To Vima*, irriżulta li l-biċċa l-kbira tal-Griegi huma favur il-proposta tal-Papa għall-progress fit-triq lejn l-għaqda shiħ bejn il-Kattoliċi u l-Ortodossi. Fil-Greċja, fejn il-maġġoranza huma Ortodossi, 56.8% esprimew is-support tagħhom għall-għaqda tal-knejjes. Aktar minn nofs dawk li hadu sehem kellhom opinjoni tajba ta' Ġwanni Pawlu II, wara l-pellegrinaġġ tiegħu tal-4-5 ta' Mejju għal Ateni. 59.2% qalu li ż-żjara tal-Papa fil-Greċja kienet importanti.

L-istampa Griega fahhret lill-Papa talli talab maħfra għall-offiżi storiċi tal-Kattoliċi u l-Ortodossi u talli ppropona t-triq tar-rikonċiljazzjoni bejn iż-żewġ knejjes. Skond il-biċċa l-kbira tal-*media* Griega, l-attitudni tal-Papa tiftah il-bibien għall-ħbiberija bejn iż-żewġ knejjes, mifruda sa mix-xizma ta' l-1054.

L-Arċisqof Grieg Ortodoss Christdoulos ta' Ateni, li fil-passat ma' hebiex l-oppożizzjoni tiegħu għaž-żjara tal-Papa, issa radd hajr lil Ġwanni Pawlu II. Joaquin Navarro-Valls qal li l-primat Ortodoss bagħat messaġġ personali lill-Papa, fejn irringrazzjah għaž-żjara tiegħu u assigurah li jiftakar fih fit-talb tiegħu hu u jkompli l-pellegrinaġġ tiegħu fuq il-passi ta' San Pawl.

L-ewwel Papa f' Moskea

Nhar il-Hadd, 6 ta' Mejju 2001, tul il-Vjaġġ fis-Sirja, Ġwanni Pawlu II żar il-Moskea Omayyad f'Damasku. Din fil-bidu kienet tempju pagan, imbagħad bażilika nisranija u wara nbriet mill-ġdid bhala moskea fis-seklu 8. Il-Papa għadda ffit hin f'talb privat quddiem il-qabar ġewwa l-moskea fejn hemm ir-relikwi ta' San Ġwann Battista meqjum mill-Insara u l-Musulmani. Hekk sar l-ewwel Papa li daħal f'dar tat-talb Izlamika. Fis-Sirja lil Ġwanni Pawlu II sejhulu l-*"Babas"*: isem ta' stima kbira. Fil-Papa jaraw bniedem ta' Alla u habbar ġenwin tal-paċi.

F'Malta


Fl-aħhar jum tal-Vjaġġ Apostoliku, il-Papa mexxa ċerimonja tal-beatifikazzjoni ta' Dun Ġorġ Preca (1880-1962), Nazju Falzon (1813-1865) u Maria Adeodata Pisani (1806-1855) fil-preżenza ta' eluf kbar ta' Maltin u Għawdxin. L-aktar kumment li laqatni dwar iż-żjara tal-Papa f'Malta kien dak ta' Giacomo Muolo, ġurnalist ta' l-*Avvenire*, miġjub f'Il-Ġens Illum (12.05.01): *"Stajna naraw il-qalb kbira li l-Maltin għandhom lejn il-Papa, u min-naħa l-oħra, l-imħabba kbira li l-Papa għandu lejn il-Maltin"*.

Ebda pjan li jieqaf jivvjaġġja

Navarro-Valls qal lir-reporters f'Malta li l-Papa hu kuntent bir-riżultat taż-żjara tiegħu fil-Greċja u fis-Sirja. Osserva li ġa hu pjanat li l-Papa jżur l-Ukranja f'Ġunju u aktarx ukoll l-Armenja f'Settembru. *"Il-Papa m'għandu l-ebda intenzjoni li jwaqqaf il-vjaġġi tiegħu"*, qal Navarro-Valls. *"Mhux se jieqaf bil-vjaġġi tiegħu sakemm Alla jsejjaħlu f'daru"*.

drawwriet missirijietna

© Anton F. Attard



TWEMMIN FIERAGĦ TA' L-GĦAWDXIN (It-Tieni Parti)

F'Għawdex, bħal f'Malta u l-pajjiżi l-oħra tad-dinja, is-superstizzjoni tinsab imxerrda fost il-popolazzjoni kollha, fost etajiet kollha, u fost il-klassijiet kollha tas-soċjetà. Hafna drabi t-twemmin fieragħ ta' pajjiż ikun jixbaħ hafna 'l dak ta' pajjiż ieħor, imma mbagħad ikun hemm każ ta' superstizzjoni li tkun l-aktar magħrufa f'dak il-pajjiż partikolari. U Għawdex mhux eċċezzjoni.

In-Nies tas-“Setta”

Illum bil-kelma “setta” nifhmu grupp ta' nies li jhaddnu twemmin li ma jkunx jaqbel preċiż ma' dak tar-religjon proprja. Kemm il-Kristjaneżmu kif ukoll l-Islam għandhom is-setet tagħhom. Imma dari b' “tas-Setta” f'Għawdex ma kinux jifhmu dawn il-gruppi ta' nies, imma nies li bis-sharjiet tagħhom kienu jstgħu jtiru. Fi gżiritna, fejn it-twemmin fuq “tas-Setta” kien qawwi hafna, din il-kelma kienet tohloq biżgħa kbir u tqajjimlek gismek xewk xewk.

Jingħad li “tas-Setta” kienu nies li jagħmlu s-sharjiet. Kienu jindilku b'ċertu likwidu u mbagħad ikunu jstgħu jtiru fl-ajru. Kienu jtiru mhux biss fuq dawn il-gzejjer, imma jmorru wkoll barra minn Malta, saħansitra jżuru x-xtajtiet tat-Tuneżija u ta' l-Alġerija. Meta jkunu għaddejnin kienu jagħmlu buffuri bi hsejjes kbar, u aktar ma tkun kbira l-buffura, aktar ikunu fil-ghadd in-nies “tas-Setta” li jtiru flimkien. Kienu jtiru bejn nofs il-lejl u l-Pater Noster. Ir-raġuni għal dan kienet li jekk xi hadd isemmihom waqt li jkunu jtiru, jew inkella ddoqq qanpiena, allura dawn kienu jaqgħu b'tisbita. Xi drabi kienu jtiru fuq xi tavla jew fuq xi dgħajsa. F'dak il-każ kienu jordnawliha biex ittir bihom skond in-numru li jkun hemm: “Imxi b'erbgha, imxi b'hamsa.” Imma dawn iridu jkunu kollha miktubin ma' “tas-Setta” għax inkella t-tavla jew id-dgħajsa ma ttirx.

In-nies “tas-Setta” ma kinux nies tajbin, imma nies hżiena, għaliex kienu jiltaqgħu f'xi għar fil-imwarrab, u meta ma jtirux, hemm joqgħodu jizfnu

bla hwejjeġ fl-eqqel tal-lejl. Imbagħad filgħodu jmorru l-knisja qisu ma ġara xejn biex hadd ma jissuspetta fihom. Il-Ġizwita Patri Manwel Magri jsemmi li qrib Wied Sansun, wara ta' Kerċem, hemm għar kbir fejn “tas-Setta” kienu jmorru jizfnu. Ma nafux jekk dan kienx l-istess għar li hemm f'Ras il-Wardija fejn f'wahda min-nieċ kien hemm imhaffer fil-blat sura ta' Kurċifiss. Jekk dan ma kienx is-sinjall ta' Tanit, alla-mara tal-Kartaġiniji, allura dan seta' kien salib imhaffer hemm min-nies “tas-Setta”.

Ma' “tas-Setta” kien ikun hemm miktubin nies minn kull saff tas-soċjetà. Anki professjonisti u nies oħra serji. F'Għawdex jissemma hafna wiehed Nutar li jingħad li kien ma' “tas-Setta” u li kien itir. Izda darba l-likwidu tas-seher bidluhulu, u meta ndilek u mar biex itir, malli qabeż, in-Nutar flok ma tar, waqa'.

It-Tlett Ijiem tad-Dlam

It-twemmin fit-Tlett Ijiem tad-Dlam ukoll huwa twemmin fieragħ, imma b'xorti hażina, hafna drabi kien jingħata bixra religjuża, b'doża qawwija ta' devozzjoni u biżgħa qaddis. Kienu jissemmew qaddisin, nies twajba, sacerdoti u patrijiet, ix-xemgħa tat-tniebri, u tghidx x'ma jivvintawx. Imma fil-qalba ta' dan kollu ma kien ikun xejn hlief twemmin fieragħ.

L-origini tat-twemmin li jista' jkun hemm tlett ijiem tad-dlam fuq id-dinja tinsab fil-Ktieb ta' l-Esodu, fil-Bibbja, fejn jingħad li wiehed mill-kastigi li Alla bagħat fuq il-Fargħun ta' l-Eġittu tal-qedem kien proprju

l-kastig tat-tlett ijiem tad-dlam. Araw kif: “*U medd Mosè idu lejn is-sema: u saret dalma sewda fl-art kollha ta’ l-Egittu għal tlett ijiem. Ma kienx jara wiehed lil ieħor, u hadd ma tharrek minn fejn kien għal tlett ijiem. Imma wlied Israel kollha kellhom id-dawl fl-aghmajjar tagħhom*” (Esodu,10,22-23).

Naturalment, it-tlett ijiem tad-dlam imsemmija fil-Bibbja ma kinux xi biċċa maġija, għax jista’ jkun hemm raġunijiet naturali u li jistgħu jiġu spjegati. Dan hu hekk għaliex id-dinja ma tistax tieqaf mid-dawrien tagħha u lanqas ix-xemx ma tista’ tintefa’. Allura seta’ ġara li sema miksi bi shab ohxon u maltempati qawwija tar-ramel u kbar hakmu lill-Egittu u għattew ix-xemx għal xi żmien.

Biex in-nies aktar temmen, fis-snin sittin kienu jitqassmu karti b’kitbiet li jhabbru li fid-dinja kien appik biex jaqa’ diżastru kbir: “*Id-diżastru se jolqot lid-dinja bħal leħha ta’ berqa meta d-dawl tax-xemx filgħodu jinbidel fi dlam. Hadd ma jhalli d-dar jew jittawwal ‘il barra mit-tieqa minn dak il-mument... Ikun hemm taħwid shih minhabba d-dlam li jaħkem id-dinja kollha. U hafna jmutu bil-biżgħa u bid-disprament.*”

“*Żommu t-twieqi mgħottijin sew. Tharsux barra. Ixegħlu xemgħa mbierka li tkun biżżejjed għal bosta granet...*” (Siltiet mehudin minn fuljett li kien jitqassam).

Allura n-nies kulhadd beda jgemma’ x-xemgħa tat-tniebri. U kien hemm min għabar mhux għal tlett ijiem, imma għal sena shiħa!

Issa l-helwa hi li skond Ġorġ Pisani f’Għawdex kien hawn legġenda li tgħid li darba Għawdex kien inħakem mill-kastig tat-tlett ijiem tad-dlam għax in-nies kienu hżienu wisq. Jingħad li n-nies kienu waslu fi stat ta’ degradazzjoni u hażen hekk kbir li ma setgħux jifhmu hliet b’xi kastig kbir. U għabu fuqhom it-tlett ijiem tad-dlam. Imma wara tlett ijiem, deher merżuq ta’ dawl hierg mill-Għolja ta’ Merżuq. U mbagħad reġa’ bebbex, u wara ż-żernieq reġgħet dehret ix-xemx bil-glorja tagħha. It-tlett ijiem tad-dlam kienu għaddew u l-Għawdxin nidmu u biddlu hajjithom. (Ara Pisani Ġorġ, *Mill-Gżira tal-Holm*, PIN, Stamperija Indipendenza, Pietà, Malta, 1995, “*Meta ma setax jisbah jew it-Tlett Ijiem tad-Dlam*”, pp. 293-306).

Is-Sellum u l-Umbrella

Is-sellum u l-umbrella huma oġġetti bla hajja magħmulin għas-servizz tal-bniedem. Imma tiskanta kif is-superstizzjoni tintrabat ukoll b’mod partikulari ma’ oġġetti bħal dawn. Għalhekk wiehed qatt ma għandu

jgħaddi minn taht sellum li jkun jistrieħ mal-hajt għax dan iġib ir-risq hażin. Hekk ukoll tiftaħx l-umbrella fid-dar għax tista’ gġib il-vjatku.

Ikolli ngħid dan it-twemmin nibet għaliex jekk ikun hemm xi hadd jagħmel xi xogħol fuq xi sellum, veru li jista’ jwaqqa’ xi haġa fuqek bħal għodda, ġebel jew injam, u hekk. U dan żgur li m’hux risq tajjeb. Dwar l-umbrella għandna nkunu nafu li dari l-vjatku kien jittiehed għand xi moribond taht l-umbrella. Il-vjatku kien l-aħħar tqarbina ta’ xi hadd li jkun wasal fil-punt tal-mewt. Is-Sagrament kien jittiehed f’purċissjoni li fiha kienu jieħdu sehem fratelli, abbatini bil-ġilandra (jew tronett), biż-żjut tal-grizma u bil-qanpiena, tfal bil-fanali u xi raġel jew is-sagrigan li kien iżomm l-umbrella tal-vjatku biex il-qassis bis-Sagrament jimxi taht. Warajhom kien ikun hemm kotra ta’ nies jitolbu. Minn kulfejn iġhaddi l-vjatku n-nies kienet tixgħel il-lampi u l-fanali wara l-hgieg tat-twieqi. Minn din id-drawwa reliġjuża nibtet imbagħad is-superstizzjoni li jekk tiftaħ umbrella d-dar iġġib il-vjatku.

L-Ilma, iż-Żejt, l-Inbid u l-Melħ

Dawn l-oġġetti ta’ konsum hemm ukoll marbut magħhom it-twemmin mar-risq tajjeb u r-risq hażin.

L-ilma, anki jekk jagħmel dilluvju u jikkawża hafna hsara, huwa dejjem meqjus bħala li jġib ir-risq tajjeb. Jum ta’ xita huwa jum ta’ risq tajjeb. Anzi, jekk immorru aktar ‘il bogħod fil-preistorja ngħidu li n-nies primittivi kienu jemmu li x-xita tiffertilizza l-art li mbagħad thaddar u tagħti l-egħlejjel tagħha.

L-inbid ukoll iġib ir-risq tajjeb. Kulhadd jaf li l-inbid hu dik ix-xarba l-aktar adattata għal waqt l-ikel. Mela l-inbid ifisser ċelebrazzjoni, festa, divertiment. Mela, meta jaqa’ l-inbid u jixxered fuq il-mejda jew fl-art, dan ikun ifisser li ġej żmien il-hela, żmien il-ġid. L-inbid jimmarka r-risq tajjeb u x-xalar.

Iż-żejt, mill-banda l-oħra, huwa għelm ta’ risq hażin. Jekk jaqa’ ż-żejt in-nies temmen li jkun ġej żmien ikrah. Ir-raġuni hi li ż-żejt meta’ jaqa’ jagħmel il-hsara, itebba’ u jhammeg, u jfisser hela bla bżonn. U llum kulhadd jaf ukoll xi hsara ssir meta jinqasam xi *tanker* biż-żejt maħdum jew mhux. Mela, li jaqa’ ż-żejt hu sinjal ta’ risq hażin.

Il-melħ hu marbut mal-għerf, mal-preservazzjoni, ma’ l-onestà u l-irġulija. Meta jaqa’ l-melħ hawn min jinterpretah bħal li ġej risq hażin, imma wkoll hawn min



ighid li għandna nafdaw fil-hniena ta' Alla u tiġina tajba żgur. Għalhekk fil-magħmudija lit-tarbija jagħmlulha ftit melh f'halqha. Hafna melh hu bħall-velenu, imma ftit melh tajjeb għal kulhadd, l-aktar fis-sajf, meta hafna mill-melh ta' ġisimna johroġ mal-għaraq.

Il-flus

Il-flus ukoll jistgħu jaqgħu. Jekk xi hadd jaqgħulu l-flus, ikun hemm min ikun pront jgħidlu, "*Tizragħhomx għax dawk ma jinbtux!*" Inkella, "*Mela sraqthom?*" Hawn ukoll min ighid li dak li jaqgħulu l-flus, sinjal li jrid iżjed.

Il-Għajnejn u l-Idejn jieklu u l-Widnejn iżanznu

Il-partijiet tal-ġisem huma kollha sensittivi għal dak li jiġri madwarhom u xi drabi jiġri li meta jkun effettwati minn xi haġa barranija jibdew jikluna u f'każ tal-widnejn jibdew iżanznu. Ma' dawn il-fenomeni hemm ukoll marbuta s-superstizzjoni.

Għalhekk jingħad li jekk tieklok għajnek il-leminja tkun se tibki. Jekk titlagħlek xi xghira f'għajnek, tkun se turet. Jekk tieklok idek il-leminja, ġej xi kont kbir u se jkollok tohroġ hafna flus. Imma jekk tieklok ix-xellugija, tkun se ddaħhal xi kemxa.

Meta widnejk iżanznu jew iżarżru, ikunu qegħdin isemmuk. Imma jekk iżanzan widintek tax-xellug, ikunu qegħdin isemmuk fid-deni, jekk iżanzan widintek il-leminja, ikunu qegħdin isemmuk fil-ġid.

L-Orgni fil-Quddiesa tat-Tieġ

Fl-antik kien hawn it-twemmin li jekk waqt il-quddiesa tat-tieġ ma jindaqqx l-orgni kien ifisser li ż-żwieġ se jisfratta. Allura l-għarus kien jesigi li l-orgni jrid jindaqq u jekk ma jindaqqx it-tieġ ma jsirx. Jidher li illum dan it-twemmin ilu li ntilef.

Ir-Ross fil-Festa tat-Tieġ

Jingħad li r-ross li jintefa' fuq l-aghrajjes meta jkun herġin mill-knisja jfisser l-awguri u x-xewqat tajba tal-mistednin biex il-miżżewġin friski jkollhom hafna tfal. Ir-ross huwa l-għelm tal-fertilità.

Id-Dar il-Ġdida tal-Miżżewġin

Meta l-miżżewġin friski jmorru joqgħodu fid-dar taż-żwieġ tagħhom, ir-raġel għandu jara li hu jmissu jidhol l-ewwel fid-dar il-ġdida għax inkella, jekk tidhol il-mara l-ewwel, tkun tikkmanda kollox hi. Jingħad li hafna nisa miżżewġin, huma jikkmandaw kollox, avolja daħlu t-tieni, wara r-raġel!

Kelb jagħwi u jingħi

Meta kelb jibda jagħwi u jingħi kemm jiflah, ifisser li f'dawk l-inhawwi jkun se jmut xi hadd. Dan jiġri għaliex jingħad li l-kelb ixomm minn qabel l-intiena ta' bniedem mejjet. B'danakollu, meta wiehed jithadded fuq l-animali, irid joqgħod daqsxejn attent għax mhux kulma jagħmlu l-animali ġej mis-superstizzjoni. Hafna drabi l-animali jhossu, ixommu, jaraw u jisimghu aktar minna l-bnedmin u għalhekk jistgħu jhabbru minn qabel dak li ahna ma nintebhux bih. Per eżempju, hu fatt magħruf li l-animali bħal klieb, għasafar, tjur, zwiemel... jibdew jitqanqlu u jagħmlu hafna hsejjes mhux tas-soltu meta jkun se jagħmel xi terremot.

Denb il-Gremxula

Il-gremxula għandha habta tarmi denbha meta xi hadd jagħtiha fastidju jew jiġri warajha. Denbha, minkejja li jinqata' minn ġisimha, jibqa' jtkagħweg. Issa l-gremxula dan tagħmlu biex tiddefendi lilha nfisha mill-periklu, halli dak li jkun jiġri warajha, meta jara denbha jtkagħweg, imur jara x'inhu, u l-gremxula jkollha żmien biex taħrab u titbiegħed mill-periklu. Imma s-superstizzjoni tgħid li denb il-gremxula jkun qiegħed jidgħi. Hadd m'għandu jemminhom affarijiet bħal dawn għax l-animali, billi m'għandhomx raġuni, ma jistgħux jidgħu. Ahseb w ara denb ta' gremxula!

Il-Hanfusa

F'Għawdex il-hanfusa hija insett ta' lewn iswed u l-lewn iswed hu aktar assoċjat mas-shaħar u n-nies hżiena. L-iswed hu l-lewn tal-mewt, tal-vistu, tad-dwejjaq, il-lewn tax-xitan. L-iswed isewwed il-qalb. Imma huwa wkoll il-lewn tal-penitenza, tal-hajja ta' ċaħda mill-pjaċiri tad-dinja, tal-hajja rżina. Issa billi f'pajjiżna hi ta' lewn iswed (għax barra hemm ukoll hanfus b'diversi lwien), allura l-hanfusa hi assoċjata mal-ħażen. U għalhekk jingħad li l-hanfusa tobżoq 'l Alla. Imma dan hu wkoll twemmin fieragh 'il bogħod hafna mill-verità.

Geddum ix-Xitan

Insett iehor, bl-Ingliż imsejjah *Praying Manthis*, jissejjah Geddum ix-Xitan, u f'Malta magħruf iktar bħal d-Debba tax-Xitan. Bl-Ingliż għandu isem adattat hafna għax jidher b'idejh miftuħa qisu qiegħed jitolb. Imma flok praying aħjar ngħidu li jkun preying, għax fil-fatt ikun qiegħed għassa biex jaqbad il-priża tiegħu. Jingħad li geddumu jixbah lil geddum ix-xitan ta' veru. Imma din hija wkoll superstizzjoni għaliex ix-xitan ta' veru, billi hu spirtu, m'għandux geddum. Dan l-insett, bħall-hlejjaq l-oħra kollha, hu holqien ta' Alla u m'għandu x'jaqsam xejn max-xitan.

CANA TOURS TAS-SAJF 2001

Fadal ftit postijiet fuq dawn it-tours tal-Moviment ta' Kana
Ma' kull grupp barra t-Tour Leader ikun hemm saċerdot biex iqaddes kuljum.
It-Tours huma kollha full board jġififieri breakfast, ikla ta' nofs in-nhar u ikla ta' fil-ghaxija.
Jekk se ssiefer hu tour tal-Kana u ma' jiddispjaċikx.
Esperjenza ta' 40 sena shah.

CANA TOUR 2

ITALJA U SVIZZERA 28 LULJU - 6 AWISSU
Inżuru Ruma - Assisi (San Franġisk) Cascia (Santa Rita)
- Sotto il Monte (fejn twieled il-Beatu Papa Ġwanni XIII)
- SAN GIOVANNI ROTONDO (fejn għex u miet il-Beatu Padre Pio) - PIETRALCINA (fejn twieled Padre Pio)
- LORETO (Id-Dar tal-Madonna) - RAVENNA-TIVOLI-BRESCIA- LUGANO eċċ.

TOUR LEADER: JOSEPH MICALLEF

CANA TOUR 5

SVIZZERA - ITALJA - AWSTRIJA, 17-25 AWISSU
Inżuru LUZERN-LAKE OF THE FOUR CANTONS - BOLZANO - DOLOMITI - GARDALAND - BRUNICO - ZELL AM SEE-MELK - VJENNA - VIENNA WOODS - MAYERLING - HEILIGENKREUZ EĊĊ.

TOUR LEADER: EUCHARIST MIZZI

CANA TOUR 6

SPANJA - ANDORRA - PORTO AVENTURA 23-30 AWISSU

Inżuru BARCELONA-MONSERRAT (Santwarju tal-Madonna s-Sewda fil-Muntanji) - TARRAGONA (Fejn SAN PAWL wassal il-fidi fi SPANJA) - ANDORRA - PORTO AVENTURA (Disneyland ta' Spanja) eċċ.

TOUR LEADER: NATALINO AGIUS

CANA TOUR 8

SVIZZERA U ITALJA, 5-12 SETTEMBRU
Inżuru GENEVA - MONT BLANC - CHAMONIX - ANNECY - LAUSANNE - BERN - BASEL - BRIG - LAGO MAGGIORE - PALLANZA - TORINO - MILANO - LOCARNO - ISOLE BORROMEE EĊĊ.

TOUR LEADER: JOSEPH MICALLEF.

JEKK TIXTIEQ TIRĊIEVI XI WIEHED MINN DAWN IL-PROGRAMMI

ĊEMPEL LIS-SUR MICALLEF TEL 556574 JEW MUR 30, ST. URSOLA STREET, VICTORIA, GOZO.

BOOKING U PROGRAMMI:

JOHN PORTELLI ENTERPRISES, IT-TOKK, INDEPENDENCE SQUARE, VICTORIA, GOZO TEL 561212/561213
JOHN PORTELLI ENTERPRISES, 108 ST. JOHN ST. VALLETTA TEL 247016

Simply Blues

Bar Restaurant

Marina Street, Marsalforn Tel: 559150

RAYMOND ANTIQUES

Kerċem Square - Mobile: 0942 8043

Maltese furniture
Figurines & Vases - Brass Beds

Paul Zammit

Plumber & Electrician

Licence N°: 4128A

'Maple Leaf'
N.B. Viani Street,
Victoria, Gozo.
Tel: 553058



Seaview

restaurant



15 Shore Street, Mgarr, Gozo. Tel: 565541



IL-MUŻEW TAL-FOLKLOR (It-Tielet Parti)

Tifkiriet ta' l-imghoddi

Kemm iġibuli tifkiriet sbieħ dawn iċ-ċumbini. Meta kont għadni tifel żgħir kont nintasab mhaxken m'ommi hdejn il-bieb ta' barra taht il-hasira għall-frisk f'dawk il-ġranet qliel tas-sajf, u filwaqt li hi kienet taħdem il-bizzilla b'dawk subgħajha bieżla jdommu l-hajt fuq il-mostra li kien ikollha mqabba fuq it-trajbu, jien kont nimla iċ-ċumbini bil-hajt bir-raddiena. Waqt dan il-hin kienet tgħannili xi għanja helwa jew erhila tkanta siltiet mill-operetti li fi zmienna kienu popolari hafna u li anke hi kienet hadet sehem fihom.

Waqt li l-imrieżaq irraq tax-xemx kienu jgħaddu minn bejn il-qasab tal-hasira biex jahbtu ma' l-art friska tas-siment, fejn jien bit-tharrik ta' saqajja kont nipprova ma nhallihomx jaslu, kont nisma' l-lehen melodjuż tagħha:

*Spiccatlek l-arja li kellek
U t-triqat ta' hdejn San Ġorġ.
X'tambiha hajtek god-dinja
Jekk ma hadtx lil min kont thobb?*

Jew inkella minn operetta:


*Hsejjes ta' kordi qed nisma' l-lejla
żgur li hadd ma nduna b'Ġanni tan-Nejna.
Hemm David miegħu jhanxar ukoll
Ma tistax tifhmu għax dejjem igorr.
Imbagħad xi ngħidu Ġoġo kif sar
Ma tistax tgħidlu Sur Gallinar.
Qisu ċumnija, Ċikku ta' Kwjeta
Għad flok li b'pipa narawh bi tlieta.*

“O zmienna helu kif għaddejti...” Naturalment dawn l-ismijiet imsemmija bil-laqam tagħhom, illum, bħall-għażiża ommi qed jistrieħu fi hdan il-Mulej. Kemm kien kollox sempliċi u sabiħ.

Il-bizzilla

Il-kamra żgħira li jmiss hija miżghuda b'dak kollu li għandu x'jaqsam max-xogħol tal-bizzilla. L-ewwel ma jolqot lil dak li jkun huwa trajbu ta' daqs immens li jimla din il-kmajra minn naha għal oħra. Dan it-trajbu kien jintuża mit-tfajliet li kienu jmorru jitgħallmu l-bizzilla, ir-rakmu u artigjanat iehor fil-*Casa Industriale* li kienet fix-Xagħra, Għawdex. Fuq dan it-tip ta' trajbu kienet tinhadem ngħidu aħna, il-bizzilla ta' l-albi tal-qassisin jew xi tvalja tal-bizzilla għal xi mejda kbira tal-kawba. Ġie li kienu jkunu żewġ tfajliet jew tlieta jahdmu fuq dan it-trajbu fuq l-istess biċċa xogħol.

F'rokna minnhom hemm trajbu żgħir poġġut fuq maqgħad tas-soda u jserrah mad-dahar tiegħu. Mal-hitan hemm imdendla bosta kwadri li fihom ix-xempji jew il-mostri jew id-disinni li fuqhom tinhadem il-bizzilla. Dawn huma ta' għamliet u kobor differenti, imma l-aktar li jispikka fuqhom hu s-salib bi tmien ponot tal-kavallieri. Għalkemm huma hafna l-Maltin li japprezzaw il-bizzilla u jordnawha, imma l-aktar li ssib il-bejgħ tagħha huwa fis-suq turistiku, għalhekk jidher ta' spiss is-salib tal-kavallieri fuqhom bhala l-emblema Maltija.



Bicča xogħol tal-Bizzilla

(Ritratt mehed mill-ktieb "Gozo Lace" ta' Consiglia Azzopardi)

In-newl

Mix-xogħol tal-bizzilla nidhlu fil-hdim tan-newl. Kienu bosta n-nisa li fil-passat qalghu l-ghixien tal-familja mill-hidma tagħhom fuq in-newl. Speċjalment nisa romol li kien eħfef għalihom li jaqilghu x'jieklu mid-dar waqt li jieħdu hsieb uliedhom żgħar u kbar. Kien hemm nisa li batew tassew. L-ghodda tan-newl li hemm esebit f'din il-kamra hija maħduma kollha mill-injam. Kienu jintisġu fuqha għadd bla qies ta' drappijiet għal kull użu fil-hajja ta' kuljum, ngħidu ahna, veres hoxnin tas-suf tan-nagħaġ bid-disinn lixx jew imqabbeż fuqhom, u li kienu jinhietu flimkien u jagħmlu kutri sbieħ u jsaħħnu li ma kienx ikun hemm bżonn ta' ebda kwilt. Kienu jintisġu bosta drappijiet kuluriti wkoll kif jindika s-suf li naraw f'wahda mill-qfief li hemm f'din il-kamra.

Naturalment fil-kamra naraw xi hwejjeġ li huma marbuta man-newl bħal-moxt tan-newl, imħalel li fuqhom kienu jaħdmu l-imħalla, u vetrini li fihom insibu pasturi li juru xogħol marbut mal-preparazzjoni tal-insiġ. Ta' nteress insibu l-pasturi li qed juru raġel idoqq it-tajjar, bħalma diġa ddiskrivejt aktar 'l fuq, mara taħdem in-newl, u ohra tiġbed it-tajjar mill-fosdqa, mekkuk tan-nisġa kif ukoll iċ-ċikk.

Il-ħaddied

Kif wiehed jinżel isfel, fuq ix-xellug jilmah il-hanut tal-ħaddied. Hemm il-forġa li ma' ġenbha jidher il-menfah biex irewwah il-faħam u jzommu jhegġeġ biex fih jissahhan sa ma jihmar il-ħadid biex ikun jista' jieħu l-forma li jkun irid il-ħaddied.

Hdejn il-forġa hemm kif wiehed jistenna l-inkwina li fuqha l-ħaddied kien jagħti l-forma lill-ħadid flimkien ma' għadd ta' għodod li kienu jintużaw għall-istess xogħol. Karatteristika mal-hanut tax-xogħol tal-ħaddied huwa l-kulur iswed. Donnu kollox jieħu l-kulur tal-faħam. Kienet timpresjonani d-dehra tal-ħaddied quddiem il-forġa, liebes sidrija tal-flanella, b'dawk idejha godlija johroġ il-virga hamra nar minn qalb l-ġamar li b'dik il-fjamma baxxa jispikka f'dik is-swidija kollha, w iqieghdha fuq l-inkwina. U erħilu mbagħad isammar b'mazza tal-ħadid u jsawwarha fil-forma li jkun jixtieq. Imbagħad jgħoddosha go barmil taż-żingu mimli bl-ilma biex ikessahha, u f'salt wiehed tara dahna bajda flimkien mal-hoss li tisma' x'hin tmiss il-ħadid jikwi ma' l-ilma.

Tgħoddhom fuq is-swaba ta' id wahda l-ħaddieda li ssib illum, għalkemm xogħolhom għadu mfittex sewwa, speċjalment fl-irrangar tal-bini antik, li m'huwiex ftit.

Il-mastrudaxxa

Kontra x-xogħol tal-haddied, mastrudaxxi għadek issib kemm trid, anzi ngħid għalija, illum bl-għodod moderni li hawn u bil-mod kif qed jinhadem ix-xogħol nahseb li nibtu aktar. Veru li f'dan il-każ, spiċċat it-tbatija f'dak li hu sserrat ta' l-injam, mincotti u xogħol iehor magħmul bl-idejn. Imma dak tal-haddied naqas għax prattikament kollox għadu jsir bis-shana tan-nar u bix-xogħol tal-idejn. Intant meta wiehed ihares fil-hanut tal-mastrudaxxa li jinsab f'dan is-sular tal-mużew wiehed jara hanut armat kif kien ikun fl-antik. Qisu għadu kemm telaq l-imghallem, biċ-ċana mhollija fl-art tistenna l-lavrant biex inaddaf qabel ma jitlaq lejn id-dar wara ġurnata xogħol. Hemm il-bank ta' l-injam bil-morsa ta' l-injam ukoll, varloppi għall-inċanar tal-injam, srieraq ta' kobor differenti, ċani tal-injam, furturi u kull tip ta' għodod li wiehed jista' jara f'hanut bħal dan.

Kienet sengħa mfittxija minn hafna speċjalment minn ġuvintur li riedu jieħdu l-istat taż-żwieġ. Kienu jintefgħu ma' xi mghallem gwapp biex jitgħallmu s-sengħa, imbagħad jekk ikun jaqblilhom u jkunu mhallsin mhux hażin jibqgħu miegħu, jew jekk kienu jkunu ġemmghu xi sold jippruwaw jifthu hanut għal rashom. Kienu jkunu hafna kburin bix-xogħol tagħhom u kien ikollhom għalxiex. Harsu ftit kemm iġġib flus illum l-għamara antika.

Xogħol tal-ġebel

Il-kuridur li jieħdok sa l-aħħar kamra ta' dan is-sular huwa dedikat għax-xogħol tal-ġebel. Mal-hitan naraw għodod marbuta ma' dan ix-xogħol, bħal ngħidu ahna l-imterqa, ir-raxketta u l-ispnar li bihom kienu

jaqtgħu l-ġebel fil-barrieri. Illum, għalkemm ix-xogħol tal-ġebel għadu wiehed mill-iktar iebes, dari kien bil-bosta aktar. Habib tiegħi li illum m'għadux magħna kien jgħidli li kien iqum fid-dlam, ipogġi nofs hobża, ġobna jew tnejn maħsula xi tadama friska meta jkun żmien jew imqadda fi żminijet ohra u flixkun ilma fi xkora, jitfa' kollox wara spallejh u jitlaq għal għonq it-triq bil-mixi lejn il-barriera fejn kien jahdem xogħol iebes għal ftit soldi minn x'hin titla' sa ma tinzel ix-xemx. Kemm għaraq u tbatija ma' kull vaża, kantun, xriek jew ċangatura li nqatgħu mill-fond tal-barrieri.

Il-bennejja u l-manwali kienu sa ftit taż-żmien ilu jinqatlu bix-xogħol biex itellgħu binja. U l-bini mhux dejjem kien ta' l-istess kobor u għoli. Kwazi kulhadd jiftakar il-manwal iġorr xi blata ta' bieb jew tieqa jew xi kantun wara li jkunu naġġruhom n-naġġara u jwiżżnuhom fuq spallejh wiesghin, u jitla' bil-poża kollha sellum wiesa' bi skalluni maqlubin kemm xejn 'il barra u spazji dojq bejn waħda w ohra, biex ma jkollux għalfejn jerfa' hafna saqajh. Il-manwali kienu jdawwru terha ssikata madwar qaddhom biex jevitaw li jinfetqu.

L-aħħar kamra f'dan is-sular żgur li toġġob lil bosta għax fiha żewġ vetrini mimlija bil-ġugarelli. Is-sabiha hi li dawn il-ġugarelli huma maħduma kollha mill-ġebbla tal-franka. Kemm paċenzja u taħbil il-moħħ hadu lil min hadimhom. Imma meta wiehed ikun jaf b'liema mhabba saru, jagħraf x'hemm warajhom. Ġejt imgharraf li dawn inhadmu minn habsi li, ovvjament, ma kellux x'jibgħat lil uliedu hlief dawn il-ġugarelli li bil-hila ta' jdejh imexxielu johloq għalihom fiz-żmien li dam mifrud minnhom. X'gest sabih. Jidhru wkoll partijiet minn gallarija antika kif ukoll statwa ta' San Ġużepp bil-Bambin Gesù li minnhom insibu f'xi niċċa mal-bini tagħna.

RADJU R.T.K. FUQ L-INTERNET

<http://www.di-ve.com>

IL-HAJJA F'GħAWDEX

<http://www.gozodirect.com/lumenchristi>



**Chinese Restaurant
& Take Away**

**Xagħra, Gozo · Tel: 550555
(near Ggantija Temples)**

D-Bar Cafè

***Pan Pizza
& Snacks***

Take Away

TWANNY BUTTIGIEG

12, St. Joseph Square, QALA

Tel: 556 242 Mobile: 0942 7014

*Ehilsu mill-gilla tax-xemx u sebbħu djarkom
bil-Vertical & Venetian Blinds & Roller Shades ta'*

Tony Camilleri

VARJETÀ KBIRA TA' BLINDS U SHADES TAD-DRAP,
ALUMINIUM U PLASTIC, KIF UKOLL FLY SCREENS.





**KOLLOX BI
PREZZIJET
RAĠJONEVOLI**

Għal aktar dettalji irrikorru għand:



David Cocco Palmieri Street, Nadur, Gozo
Tel. 553352 / 562211 - Mob. 099 5001 - Fax 562211



ISSA TISTA' THAWWAR IL-BORMA BĦAL DARI !

ISSIB, HWAWAR, HXEJEX AROMATIĊI, FROTT IMQADDED GĦALL-ĦELU U PRODOTTI OĦRAJN GĦAL-IKEL.

14-15 KERĊEM RD. VICTORJA, VLP 104 GOZO. TEL: 562160

int u sahħitek

Dr. Mario Saliba M.D.



Il-Hsara mix-Xemx

Issa li s-sajf huwa magħna kulhadd xi ffit jew wisq ikollu joqghod għar-raġġi jaharqu tax-xemx. Hemm min huwa espost għar-raġġi tax-xemx is-sena kollha minhabba t-tip ta' xogħol li jagħmel. Hemm imbagħad min iħobb jixxemmex għall-gost jew ahjar biex ikollu dik il-bronzatura li illum saret parti mid-dehra sajjija. Hu x'inhu l-iskop jew ir-raġuni li għalihom noqghodu fix-xemx dejjem tkun tagħmlilna l-hsara, u nkunu nipperikolaw li jkollna xi bidu ta' kanċer fil-ġilda kawżat mir-raġġi

tax-xemx. Din hija l-verità pruvata mill-medicina. Illum min jiehu gost jinħaraq bix-xemx jaqbillu jahsibha darbtejn!

Minkejja li ta' kull sena ssir kampanja biex ma noqghodux fix-xemx fis-sieghat bejn il-hdax ta' filghodu u l-erbgha ta' waranofsinhar xorta għadek tara nies jixxemxu f'dawn is-sieghat. Kemm ninnhom jużaw il-kremi apposta li jipproteġuna mir-raġġi tax-xemx? F'Malta il-kanċer tal-ġilda

huwa kumuni u numru ta' nies imutu ukoll minhabba komplikazzjonijiet minn dan il-kanċer. L-iktar tip ta' kanċer tal-ġilda li huwa fatali huwa l-melanoma. Dan it-tip ta' kanċer jinfirex mal-ġisem kollu fi żmien qasir u ma hemmx kura għalih. Barra l-kanċer r-raġġi tax-xemx jxejjhu lill-ġilda billi ikemmxuha u jagħmluha rqieqa. Naturalment kulhadd jaf kemm tkun



muġuġh wara xi ġurnata fix-xemx speċjalment meta tkun l-ewwel darba.

Mhux ir-raġġi kollha tax-xemx huma l-istess. Dawk *UVA* li għandhom l-itwal distanza bejn puntini korrispondenti f'mewġa elettromanjetika jolqtuna meta x-xemx tkun fil-gholi u anki meta s-sema jkun imsahhab. Dawn it-tip ta' raġġi jikkagunaw hsara fil-ġilda speċjalment tikmix. Il-*UVB* għandhom distanza bejn il-puntini korrispondenti f'mewġa elettromanjetika iqsar. Huma iktar qawwija mill-*UVA* u jolqtuna meta ix-xemx tkun fil-baxx. Dawn ir-raġġi huma elf darba iktar qawwijin u allura iktar ta' hsara mir-raġġi *UVA*. Huma jikkawżaw hruq fil-ġilda, u l-kanċer tal-ġilda. Għalhekk huwa importanti li nevitaw ix-xemx bejn il-hin tal-hdax ta' filghodu u l-erbgha ta' wara nofsinhar. Irrid ngħid li r-raġġi tax-xemx jagħmlu ferm iktar hsara lill-ġilda tat-tfal żgħar għax il-ġilda taż-żgħar hija iktar tenera u sensitiva għax-xemx. Kxif ripetut għax-xemx meta t-tfal ikunu għandhom żgħar jista' jfisser kanċer fil-ġilda iktar 'l quddiem fil-hajja. Min jahseb li x-xemx ma tagħmilx hsara lilna għax għandna l-ġilda samra huwa żbaljat.

Il-hsara mix-xemx takkumula ftit ftit u l-effetti tagħha illum nistgħu narawhom permezz

ta' ritratti tal-ġilda b'kamera speċjali. Għalhekk il-ġilda rridu niproteġuha kemm mir-raġġi *UVA* u anke mir-raġġi *UVB*. Hemm fatturi oħra li jistgħu ikabbru l-hsara tax-xemx. Ċerti antibijotiċi jżidu r-riskju ta' hsara mix-xemx meta nkunu neħduhom jew jekk neħduhom ta' spiss. Għalhekk huwa importanti li meta nkunu nieħdu xi antibijotiċi ma noqgħodu għal ebda hin fix-xemx. Barra l-antibijotiċi hemm pilloli oħra li meta nkunu neħduhom mhux tajjeb li noqgħodu fix-xemx.

Biex niġu għall-fatti, tajjeb li ngħidu li f'Malta x-xemx tant tkun tahraq li sabu, permezz ta' strument li jkejjel il-livell ta' *melanin* fil-ġilda, li d-difiza naturali kontra r-raġġi tax-xemx hija biss għal sitt minuti! Għalhekk biex ikollna protezzjoni irridu nużaw kremi protettivi fuq il-ġisem mikxuf kollu minghajr eċċezzjoni u dawn il-kremi jservu biss għal sagħtejn. Il-kremi li nużaw irid ikollhom *SPF (sun protection factor)* ta' iktar minn 15. Nahseb li tghidu li dan huwa xi ftit iżzejjed! Le dawn huma fatti li illum huma magħrufa xjentifikament. Għalhekk il-parir tiegħi hu li nevitaw ix-xemx kemm nistgħu. Ir-raġġi tax-xemx dejjem jagħmlu il-hsara. Il-kanċer tal-ġilda huwa realtà.

Xerri l-Bukkett



Bar
Restaurant Pizzeria


*Dine while enjoying the best view in
the Maltese islands*

Triq iz-Zewwieqa Qala
Tel. 553500



GELAT TA' VERU
DOQTU???
BAXAN ORIGINAL

SMUGGLER'S CAVE
BAR • RESTAURANT • PIZZERIA
IL-MENQA - MARSALFORN - GOZO
TEL: 551005 - 551983 FAX: 559959



XEWKIJA TIGERS Champions Għawdxin

Xewkija Tigers reġghu saru *champions* tal-futbol Għawdxin wara nuqqas ta' 17-il sena biex ghar-raba' darba fl-istorja taghom rebhu t-titlu Għawdxin. Biex waslu għal dan huma kellhom jissuperaw l-isfida ta' Nadur Youngsters 4-3 f' *decider* mill-iktar eċitanti. Din id-*decider* kienet meħtieġa wara li ż-żewġ timijiet kienu spiċċaw it-tnejn fl-ewwel post b'29 punt. Statistika mill-ghalhekk din kienet is-seba' darba li *ċ-championship* Għawdxin kellu jiġi deċiż b' *decider*.

Folla rekord ta' madwar 1800 ruh attendiet għad-*decider* fejn żgur li harġu sodisfatti b'dak kollu li offrew iż-żewġ naħat. Kienet partita li offriet spetaklu, entusjażmu, kuluri, daqq ta' baned, briju, u dak kollu li jagħmel festa tal-futbol. Kienet partita li għamlet ġieħ u unur lill-futbol Għawdxin. Iż-żewġ timijiet lagħbu bi pjan miftuh u dan għen biex id-*decider* kienet sabiha u emozzjonanti, b'gowl isbah mill-iehor. Kienu Xewkija li hadu vantaġġ doppju b'doppjetta ta' Chris Camilleri, b'Nadur iwettqu reazzjoni u jagħmlu l-iskor indaqs b'gowls ta' Anthony Portelli u Mohamma Bugreen. Appena bdiet it-tieni taqsima, Xewkija reġghu skurjaw tnejn ohra minn Terik Belhaj u Sabri Rais b'Charlie Attard innaqqas l-iskor għan-Nadur.

Fit-tielet post tal-klassifika spiċċaw Ghajnsielem b'24 punt bl-attakkant tagħhom Stefan Farrugia jispiċċa

bhala l-aqwa skorer bi 12 il-goal. Żebbuġ Rovers spiċċaw ir-raba' bi 23 punt, segwiti b'punt inqas mill-ex-champions Victoria Hotspurs. Fis-6 post ġew ikklassifikati Oratory Youths b'19-il punt fejn imbagħad irnexxielhom jirbhu d-*decider* kontra Xagħra United, ir-*runners-up* tat-tieni diviżjoni 3-2 biex salvaw posthom mal-kbar. Relegati għat-tieni diviżjoni jiġu l-aħhar żewġ timijiet tal-klassifika St. Lawrence Spurs b'7 punti u wieħed inqas Kerċem Ajax biex b'hekk dawn iż-żewġ timijiet waqghu wara biss staġun mal-kbar.

Kif Spiċċaw

	L	R	D	T	F	K	PTI
XEWKIJA TIGERS	14	9	2	3	36	21	29
Nadur Youngsters	14	9	2	3	30	17	29
Ghajnsielem	14	7	3	4	26	15	24
Żebbuġ Rovers	14	6	5	3	22	17	23
Victoria Hotspurs	14	6	4	4	21	16	22
Oratory Youths	14	6	1	7	26	23	19
St. Lawrence Spurs	14	2	1	11	17	45	7
Kerċem Ajax	14	2	0	12	23	47	6

Xewkija Tigers champions wara li rebhu 4-3 id-*decider* kontra *Nadur Youngsters*.

Oratory Youths żammew posthom wara li rebhu 3-2 id-decider kontra Xaghra United.

Kerċem Ajax u St. Lawrence Spurs relegati.

Xewkija Tigers jirbħu wkoll it-Tazza Indipendenza

Minbarra r-rebħ tal-Kampjonat Rothmans ta' l-Ewwel Diviżjoni, Xewkija Tigers kienu bdew l-istaġun fuq nota pożittiva meta kienu rebhu t-Tazza Indipendenza wara li rebhu 2-1 il-finali kontra Nadur Youngsters b'żewġ gowls ta' Chris Camilleri, b'Anthony Portelli kien kiseb id-draw momentarju għal Nadur.

Għajnsielem jirbħu t-tliet unuri l-oħra



Għajnsielem ukoll kellhom staġun sodisfaċenti meta rebhu t-tliet unuri l-oħra. Huma bdew billi hadu t-Tazza Jum il-Helsien fejn f'logħba unika umiljaw lil Nadur Youngsters bl-iskor kbir ta' 8-0. Il-gowls tagħhom skurjawhom tnejn Frankie Buttigieg u wiehed kull wiehed Stefan Farrugia, Alloysius Iħbeulu, Matthew Portelli, Joseph Buttigieg, Daniel Cosaits u Jeremy Camilleri.

It-tieni unur tal-Blacks kien ir-Rothmans GFA Cup meta rebhu 4-2 bil-penalties il-finali kontra Kerċem Ajax wara li l-iskor kien baqa' ma nfetax. Il-penalties tagħhom skurjawhom Matthew Portelli, Joseph

Buttigieg, Loreto Scicluna u Jonathan Xuereb. L-uniċi tnejn ta' Kerċem skurjawhom John Grech u Joseph Grech.

It-tielet unur għal Għajnsielem kien ir-rebħ tal-BOV Super Cup meta għelbu 2-1 fil-hin barrani lil Żebbuġ Rovers. Wara li Sylvan Galea kien poġġa liż-Żebbuġin minn fuq, Alloysius Iħbeulu kiseb id-draw, u golden goal ta' Stefan Farrugia ta t-tazza lill-Blacks.

Sannat Lions Champions tat-Tieni Diviżjoni

Kif kien mistenni Sannat Lions għamlu ritorn ta' malajr lejn l-oghla diviżjoni meta rebhu l-Kampjonat Sprite tat-Tieni Diviżjoni. Huma spiċċaw f'ras il-klassifika bi 28 punt, tlieta iktar mir-runners-up Xaghra United. L-attakkant ta' Xaghra Joseph Portelli spiċċa l-aqwa skoror b'10 gowls. Qala St. Joseph spiċċaw fit-tielet post b'14 il-punt u warajhom ġew SK Victoria Wanderers b'9 punti, u fl-aħhar post Għarb Rangers b'7 punti.


Kif Spiċċaw

	L	R	D	TT	F	K	PTI
SANNAT LIONS	12	8	4	0	26	8	28
Xaghra United	12	8	1	3	42	16	25
Qala St. Joseph	12	3	5	4	26	30	14
SK Victoria Wanderers	12	3	0	9	17	35	9
Għarb Rangers	12	1	4	7	10	32	7

Sannat Lions champions u promossi

Xaghra United jirbħu l-FXB KO

Xaghra United rebhu l-FXB KO tat-Tieni Diviżjoni meta għelbu 3-1 fil-final lil Qala St. Joseph. Kienu dawn ta' l-aħhar li fethu l-iskor minn penalty ta' Abdelhafid Taha, iżda Xaghra kisbu r-rebħa b'gowls ta' Daniel Ayaji, Joseph Sultana u Joseph Portelli.




LAVA

SOLAR HEATERS

the heaters that keep you
smiling even after you
receive your electricity bills!

“HILITE” Hardware Store,
St. Bert Street, Xewkija, Gozo.
Tel: 555736, 09478884 - Fax: 555736
Email: hilite@maltanet.net

No. 1
for Prices
& Quality



kurżitajiet

minn
madwar

id-Dinja

migbura minn Pierre Mejlak

- Il-habs li hemm fil-gżira *Isle of Sark* jesa' biss żewġ prigionieri.
- Ir-Reġina Elizabetta II giet inkurunata regina fit-2 ta' Ġunju 1953. Kienet intgħazlet dik id-data għaliex il-meteorologisti qalu li dak kien l-aktar jum li fih dejjem tiżreg ix-xemx. Imma dak in-nhar għamlet hafna xita!
- Ir-re Ġorġ VI kien ikkompeta fil-kampjonat tat-tennis ta' Wimbledon.
- Kull sena il-gzejjer ta' *Scilly* jibghatu aktar minn sittin miljun fjura biex jinbieghu fin-*New Convent Garden* ta' Londra.
- Il-bniedem huwa l-uniku animal bil-kapaċità li jitbissem.
- Matul is-seklu 19 kien possibli li tivvjagġa mill-Iskozja sa' Ġerusalemm permezz tat-toroq mibnija mir-Rumani, bl-uniċi żewġ waqfiet ikunu fejn jaqsam il-baħar.
- Skorpjun maqbud fis-silġ jista' jgħix sa tliet ġimghat.
- Koala bear jista' jgħix billi jiekol biss weraq tas-siġra tal-*eucalyptus*.
- Mill-pajjiżi kollha tad-dinja, l-Iżlanda għandha l-eqdem demokrazija mhaddma.
- 80% tas-shana li jipproduċi l-ġisem toħroġ mir-ras.
- Thomas Crapper qatta' hajtu jahdem ma' kumpanija li tbiegħ it-toilets. Qabel ma miet ippubblika awtobijografija bl-isem "*Flushed with Pride*".
- Il-bojja Inġliż Albert Pierrepoint darba kellu biċċa xogħol diffiċli għax kellu joqtol wiehed mill-akbar hbieb tiegħu.
- Fl-1969 fl-Isvezja waqgħet borra sewda.
- Il-Filippini tikkonsisti f'aktar minn 5,000 gżira.
- L-ahħar dodo fid-dinja miet fis-sena 1681.



Jgħidu li min jorqod ma jaqbadx hut! Imma dan l-ors fl-Alaska lanqas ibati wisq biex jimla' l-istonku bis-salamun tax-xmara. Biżżejjed jiftaħ halqu u l-hut itir minn go l-ilma għal go halqu. Dik tassew ikla "*gratia gratis data!*"



Dortelli Woodworks

For all kind of Furniture and Home appliances, Office Desks and Chairs, Filing Cabinets and Cupboards.

Workshop:

26, P.P. G.M. Camilleri Str.,
Għarb, Gozo.
Tel./Fax: 560020

Showroom:

Borg Oliver Str.,
Victoria, Gozo.
Tel: 564664

Mobile: 0940 5295



Ask for Bernard...With 25 Years of Experience

LUMEN CHRISTI BOOKSHOP


LUMEN CHRISTI MEDIA CENTRE
TRIQ FORTUNATO MIZZI, VICTORIA, VCT 111 - GHAWDEX
TEL: 560496/7 FAX: 561860

Kotba
u rigali
religjuzi



Kull xorta ta'
Stationery u
kiri ta' Videos
edukattivi

Servizz ta'
Photocopying u
bejgh ta' karta




Hinijiet tal-Ftuħ

mit-Tnejn sas-Sibt
9.30a.m. - 12.30p.m.
5.00p.m. - 9.00p.m.

The Photo Shop

1 hr Photos
135-APS-Digital



Fortunato Mizzi Street
Victoria, Gozo

Tel. 563 403 / 557 555

e-mail: kaiser@maltanet.net

Four Special Occasions
Photos & Video
with a difference

a reason to smile !!



Sole Agents & Distributors
for:

- Novo Modo Albums**
- Velbon Tripods**
- Mogetta Argenti**
- Lupo Studio Lights**
- Night Owl Optics**